

புறமஐயடிகள்
கடிதங்கள்



மறைமலையடிகளார்
கடிதங்கள்

தொகுத்தவர் :
அன்புப் பழம் நீ

விற்பனை உரிமை :

பாரிநீலையம்
59. பீராடவே. சென்னை 1.

முதற் பதிப்பு 1957
உரிமையுடையது

ரூ. 1.00

வெளியீடு :

நீலாம்பிகை நிலையம்
2/80, திருப்பள்ளித் தெரு,
சென்னை-1 (தமிழ் நாடு)

சாந்தி பிரஸ், சென்னை-1.

முன்னுரை

மறைமலையடிகளாரின் கடிதங்களை படித்துப் பார்க்கும் வாய்ப்பு எனக்கு அருகாமையில் ஏற்பட்டது. நான் சிறுவயதில் அவருடைய நூல்களில் பெரும்பாலானவற்றைப் படித்திருக்கிறேன் என்றாலும், அவர் தன் கைப்பட எழுதிய கடிதங்களை பார்க்க நேர்ந்தது இப்போதேயாகும். பெரிய மனிதர்களது கடிதங்கள் அவற்றை எழுதியவர்களுக்கு மட்டுமல்லாமல் ஒரு சமுதாயத்திற்கே பயன்படுபவையாகும். அதுவும் எழுதுபவர் ஒரு சிறந்த இலக்கியக் கருத்தர் என்றால், அக்கடிதங்களின் மதிப்புப் பன்மடங்கு உயருவதில் வியப்பு எதுவும் இல்லை.

பிறமொழி இலக்கியத்துறையில் கடிதம் வரைதல் ஒரு கலைக்கூறாக விளங்குகிறது. இலக்கியத்தில் தோய்ந்து எழுந்தவர்கள் மட்டுமல்லாமல், சிறிது பயிற்சியும், தேர்ச்சியும் உள்ளவர்கள்கூடத் தம் கடிதங்கள் இனிமையாக அமையவேண்டும் என்பதில் கருத்துச் செலுத்துபவர்களே யாவர். ஆனால், இலக்கியமே தம் வாழ்வாக இயங்குபவர்கள் இனிமையல்லாத எதையும் எழுதமுடியாது. கடிதங்கள் ஒருவரின் சொந்த வாழ்க்கையைச் சார்ந்ததாக இருந்தாலும், ஏதாவது கருத்து இல்லாமல் வெளிப்பட்டிருக்க மாட்டா. அறிஞர்கள் வரையும் கடிதங்கள் மேற் சொன்ன எந்த வகையைச் சார்ந்ததானாலும், மக்கள் எல்லோருக்கும் பயன்படுபவை என்பதில் அயிர்ச்சியில்லை.

மறைமலையடிகளின் புலமைத் திறத்தை எவராலும் குறைத்து மதிப்பிட இயலாது. ஆங்கிலம், அருந்தமிழ், ஆரியம் ஆகிய மும்மொழிகளிலும் சிறந்த தேர்ச்சி பெற்று,

அத்தேர்ச்சியை உலக மக்களுக்கு நூல்கள் மூலமும், சொற் பொழிவுகள் மூலமும் வாரிவாரி வழங்கிய அறிவுக்கொண்டல் அவர். நூல்களில் அவருடைய தமிழைக் கண்டவர்கள், அவர் எதை எழுதினும் படிக்க விரும்புவதில் வியப்பில்லை. இந் நிலையை நன்றாக உணர்ந்தே அப்புலவர் பெருமானின் தனிவாழ்க்கைக் கடிதங்களை ஒரு நூலாகக் தொகுத்து நீலாம்பிகை நிலையத்தார் வெளியிட்டிருக்கிறார்கள். இக்கடிதங்களைப் படிப்பவர்கள் நல்ல தமிழ் நடையைக் கற்பதோடு, அவருடைய வாழ்க்கையையும் ஓரளவு அறிந்தவர்கள் ஆவர்.

அடிகளாரின் வாழ்க்கையனுபவத்தில் முகிழ்த்த பல செம்பொருள்கள் இக்கடிதத்தில் பொதிந்துள்ளன. இந்நூலை மாணவர்களும், மற்றையோரும் ஆவலோடு படித்துப் பயன் பெறுவார்கள் என்று நம்புகிறேன்.

இதில் அடிகளாரோடு நீண்ட நாட்கள் பழகிவந்த கனகராயர் அவர்கள் எழுதிய அடிகளின் வாழ்க்கைக் குறிப்பும், இன்னும் சில பகுதிகளும் சேர்க்கப்பட்டுள்ளன.

ஊ . ஜயராமன்

(பகவதி ஜயராமன்)

தலைவர் : ஓய். எம். சி. எ. தமிழ்ப்
பாராளுமன்றம்

15-12-'57 }

சென்னை-1. }



சிறுவை. மோகனசுந்தரன்

அன்பு மாலை

நாளும் இடையறாது தமிழுக்குத்
தொண்டு புரிந்துவரும் வந்தொண்டர்
சிறுவை. மோகனசுந்தரன் அவர்களுக்கு
இந்நூலை
அன்புடன் உரிமையாக்குகிறோம்.

சென்னை, }
15-12-57 }

அன்பு வாழ்க,
நீலாம்பிகை நிலையத்தார்.

மறைமலையடிகளார் கடிதங்கள்

என் கடிதங்கள்

அட்டையில் எழுதுவதாயிருந்தால் மட்டும் ஆங்கிலத்தில் எழுதுவேன். உறைக்குள் எழுதுங் கடிதமாய் இருந்தால் பிறர் பாரார்—ஆதலின் தமிழில் எழுதுவேன். யான் தமிழில் எழுதும் ஒவ்வொரு சொல்லையும் சொற்றொடரையும் நீங்கள் செவ்வையாக உன்னித்து வந்தால் தமிழிற் பிழையின்றிப் பேசவும் எழுதவும் ஆற்றல் பெறுவீர்கள்.

—மறைமலையடிகள்

என்னுடைய நூல்கள்

19-7-43.

அன்புமிக்க ஐயா,

16ஆம் நாள் சென்னைத் திருவல்லிக்கேணி கிரீன் அண்டு கம்பெனித் தலைவரும், நம் அன்பருமான, திரு கனகராயர்க்கு நீங்கள் எழுதிய அன்புள்ள கடிதம், அவர் என்னிடம் சேர்ப்பிக்கக் கண்டு மகிழ்ந்தேன். தாங்கள் விரும்பிய படியே கனகராயர் புகைவண்டி வாயிலாக நூல்களை அனுப்பி, அதன் பற்றுச் சீட்டை வி.பி.பி. தபால் வழி அனுப்புவார். எல்லார்க்கும் கொடுக்கிற கழிவுப்படியே தங்களுக்கும் பன்னிரண்டரை விழுக்காடு கழிவு கொடுக்கப் பட்டிருக்கின்றது. அன்பு கூர்ந்து பெற்றுக்கொள்ளல் வேண்டும். நூல்களை வாங்கி விற்பவர்கள் எல்லார்க்கும் விலைச் சீட்டிற் குறித்தபடியே கழிவு கொடுக்கப்பட்டு வருகின்றது; அதில் ஏதும் மாற்றமில்லை. எம்மிடம் நேரே வாங்கினாலும் கனகராயரிடம் வாங்கினாலும் எல்லார்க்கும் ஒரே வகையான கழிவே கொடுக்கும்படி ஏற்பாடு செய்திருக்கின்றேன். இதைப்பற்றித் தாங்கள் சிறிதும் ஐயுறவேண்டாம்.

இனி, என்னுடைய நூல்களுக்கு விலைகள் மிகுதியாயிருக்கின்றன என்று எழுதி இருக்கின்றீர்கள். அதனை ஒரு வகையில் யானும் ஒப்புக்கொள்ளுகின்றேன் ஆனால், உயர்ந்த பொருள்களை உயர்ந்த நடையில் எழுதி வெளியிடும் ஆங்கில நூல்களின் விலைகளை ஒப்பிட்டுப் பார்ப்பீர்களானால், எமது நூல்களின் விலை குறைந்ததென்றே சொல்

வீர்கள். ஆங்கில நூல்களை விற்பவர்களும் அவர்களுக்கு நூல் எழுதிக் கொடுப்பவர்களும், பெரும் பணக்காரர்கள்! அவர்களால் எழுதி வெளியிடப்படும் நூல்கள் எவ்வளவு விலை உயர்ந்தனவா யிருப்பினும், அவற்றை வாங்கிப் படிப்போர் தொகையும், நூறாயிரக் கணக்காய் இருப்பது தாங்கள் அறிந்ததே. ஆனால் நமக்கோ அப்படி இல்லை. சென்ற நாற்பதாண்டுகளுக்கு மேலாக யான் எழுதி வெளியிடும் நூல்களின் ஆராய்ச்சிக்கு வேண்டியனவும், யான் பயில்வனவும் ஆக இதுகாறும் எமது நூல் நிலையத்தில் வாங்கி வைத்திருக்கும் ஆங்கிலம், தமிழ், சமஸ்கிருதம், நூல்களின் விலையே இருபத்தையாயிர ரூபாய்க்குமேல் ஆய்விட்டது பேருழைப்பினாலும், பெரும்பொருட் செலவினாலும், யான் எழுதி வெளியிடும் நூல்களுக்கு இதுவரை இலட்ச ரூபாய் செலவாய் இருக்கின்றது. இவ்வளவு செலவுகளுக்கும் நன்முயற்சிக்கும், பொருளுதவி செய்யும் செல்வர்களாவது அரசர்களாவது மடாதிபதிகளாவது எவருமில்லை.

இறைவன் உதவி ஒன்றேகொண்டு இவ்வளவு செலவும் யாம் தனியே ஏற்றுச் செய்யவேண்டியதாயிற்று. இன்னும் செய்யவேண்டுவதாயு மிருக்கின்றது இந்த நிலையில் எம்முடைய நூல்களை வாங்கிக் கற்பவர்கள், கால் அல்லது அரை, அல்லது முக்கால் ரூபாய் மிகுதியாகக் கொடுத்து வாங்குவதைப் பெரிதாய் நினைக்கிறார்களே ஒழிய எமது பெருஞ் செலவையும், அச் செலவிற்கு உதவி செய்வாரின்மையும், எமது பேருழைப்பையும், சிறிதும் நினைத்துப் பார்க்கிறார்களில்லை. தமது வாழ்க்கைச் செலவிற்கும், மணச்சடங்கு, பிணச்சடங்குகட்கும், கடன் வாங்கியாகிலும் மிகுதியாகச் செலவழிக்கின்றார்கள். அவை எல்லாம் பெருஞ் செலவாக அவர்களுக்குத் தோன்றவில்லை. எப்போதோ அருமையாக வாங்கும், இரண்டொரு நூலுக்கு ஆகும் செல

வையே பெரிதாக நினைக்கிறார்கள். இப்படி இருந்தால் நம் தமிழ்நாடு எக்காலத்தில் முன்னேற்ற மடையுமோ தெரியவில்லை. இறைவன் அருள் செய்க! நலம்.

அன்புள்ள,
மறைமலையடிகள்

2

நற்சான்றிதழ்

4-9-44.

அன்புமிக்க செந்தமிழ்த் திருவாளர்...அம்பலவாணர் திருவருளால் எல்லா நலங்களும் மேன்மேற் பெருகுக!

24-8-44-ல் தாங்கள் அன்புடன் எழுதிய கடிதங்கண்டு என் மனைவியும் யானும் பெரிதும் மகிழ்ந்தோம். தங்களைப் போல் உண்மை யன்பு வாய்த்த தமிழறிஞருடன் கூடி அளவளாவுதலே எமக்குப் பெருமகிழ்ச்சி தருவதாகும்.

தாங்கள் விரும்பிய நற்சான்றிதழொன்று இதனுடன் வைத்தனுப்பியிருக்கின்றேன். அம்பலவாணர் திருவருளால் அது தாங்கள் விரும்பிய நலனைப் பெறுதற்குதவி செய்யுமென்று நம்புகின்றேன். நாம் செய்யும் முயற்சி நமக்கும் பிறர்க்கும் பயனளிப்பதாயிருக்குமேற் சிவபிரான் அதனை நன்கு முடித்து வைப்பானென்பது திண்ணம். இறைவன் திருவருட்டுணையையே நாம் கடைப்பிடியாகப் பிடித்தல் வேண்டும். தாங்கள் நீடினிது வாழ்க வென்று சிவபிரான் திருவடிகளை வேண்டி வழத்தும்

அன்புமிக்க,
மறைமலையடிகள்

3

சொற்பொழிவு

26-12-44.

அன்புமிக்க திருவாளர்... அவர்களுக்கு அம்மை அட்பர் திருவருளால் எல்லா நலங்களும் உண்டாகுக!

நீங்கள் அன்பு கூர்ந்து அனுப்பிய ரூபாய் ஐந்தும் இன்று கிடைத்தது. அதற்காகத் 'தமிழர் மதம்' என்னும் நூல் ஒன்றைத் தங்கட்குப் பதிவுத் தபாலில் இன்றைக்கு அனுப்பி யிருக்கின்றேன்.

நீங்கள் சொற்பொழிவுக்கு என்னை அங்கு வருவிக்க முயல்வது தெரிந்து மகிழ்கின்றேன். நம் தமிழ்த் தொண்டு சிவத் தொண்டுகள் அங்கெல்லாம் பரவி எல்லார்க்கும் அறிவுக்கண் திறக்கும்படி செய்யும் முயற்சி இம்மையிலும் மேலும் மறுமையிலும் பெரும் பயன் அளிக்கும்.

முதலில் எம்மை வருவிப்பதற்கு மட்டும் இருநூற்றைம்பது ரூபாய்க்குக் குறையாமல் ஒரு தொகையைத் திரட்டி அனுப்புங்கள்.

4

அன்பு

6-8-43.

அன்பிற் சிறந்த திருவாளர்..... அவர்களுக்கு அன்புடனும் பணிவுடனும் எழுதிக்கொள்ளுங் கடிதம்.

5ஆம் நாள் தாங்கள் அன்பு கூர்ந்தெழுதிய கடிதங்கண்டு தங்கனையே கண்டாற் போற் பெருமகிழ்ச்சி அடைந்தேன். பள்ளிக்கூடத்தில் தங்களுடன் நெருங்கிப் பழகிய

நேசமானது எந்நாளும் மறக்கப்படுவது அன்று. தங்களை இடையிடையே பலகாலும் நினைப்பது உண்டு. ஆனாலும், தங்களைப் பற்றி விளக்கமாகத் தெரிவிப்பார் எவரையும் நீண்ட காலமாகக் காணவில்லை. ஓர் ஆண்டுக்கு முன்னே தான் நம் அன்பர் திரு தியாகராச செட்டியார் வாயிலாகத் தங்கள் நலமறிந்து களிப்புற்றேன். தாங்கள் நமது பழைய நேசத்தை மறவாமல் கடிதம் எழுதிய பேரன்பை நினைந்து நினைந்து மனம் உருகுகின்றேன். எல்லாம்வல்ல ஆண்டவன் திருவருளால் தாங்கள் எல்லா நலங்களுடன் நீடு வாழ்வீர்களாக !

தாங்கள் பத்து ஆண்டுகளாகக் குடல் இறக்கத்தால் வருந்துவது தெரிந்து மிக மனம் உளைகின்றேன். தாங்கள் இன்னும் ஒரு திங்களில் இங்கே வரக் கருதி யிருப்பது தெரிந்து சொல்ல முடியாப் பெருமகிழ்ச்சி யடைந்தேன். ஆண்டவன் விரைவில் உங்களை இங்கே கொண்டு வந்து சேர்ப்பிப்பாராக !

தங்களை நேரிற் காணும்போது மருந்தில்லாமலே நோய் நீக்க யான் தெரிந்த எளிய முறைகள் சிலவற்றைத் தங்கட்குத் தெரிவிப்பேன்.

தாங்கள் எல்லா நலங்களுடனும் இனிது நீடு வாழ நம் நாகூர் ஆண்டவரும் அருள் செய்வாராக !

தங்கள் அன்புள்ள வருகையை எதிர் நோக்கியிருக்கும்

தங்கள் பள்ளிக்கூட நண்பன்,
வேதாசலம்

5

15-1-47.

அன்பிற் சிறந்த திருவாளர்...அம்பலவாணர் அம்மை திருவருளால் எல்லா நலங்களும் உண்டாகுக! 13ஆம் நாள் தாங்கள் அன்புடன் எழுதிய கடிதம் வந்தது. தங்களுக்கு உடம்பு நலம் இல்லாதிருந்தது தெரிந்து வருந்தினேன். நீங்கள் முழு நலத்துடன் வாழும்படி சிவபிரானை வேண்டுகிறேன். இந்தப் பணிக்காலத்தில் அடிக்கடி தலை முழுகவேண்டாம். இரண்டு நாட்களுக்கொருகால் ஒரு முரட்டுத் துணியை வெந்நீர் ரேய்த்துப் பிழிந்த பின் உடம்பெங்கும் தேய்த்து உடம்பழுக்கை எடுத்து விடுங்கள்.

உடம்பில் சட்டை எந்நேரமும் பூண்டிருத்தல் வேண்டும். நாடோறும் தோய்த்து உலர்ந்த ஆடைகளையே உடுத்தல் வேண்டும். காலை 9 மணி வரையில் ஏதோருணவையும் உட்கொள்ளாமல் வெந்நீரையே பருகுதல் வேண்டும். காலை 10 மணிக்கு எளிதிற் செரிக்கத்தக்க நெகிழ்ந்த உணவு உட்கொள்ளுதல் நன்று. நண்பகல் ஒரு மணிக்கு மிகுந்த குளிர்ச்சியும் மிகுந்த சூடும் இல்லாத உணவை எடுத்தலே நல்லன. 10 நாட்களுக்கொருகால் தூய நல்லெண்ணெயில் ஓமம் இட்டுக் காய்ச்சியதைத் தேய்த்து வெந்நீரில் முழுகி அரைமணி நேரம் கழித்து மிளகுநீர் சேர்த்த சோறு உண்ணுதல் நன்று. இரவில் கோதுமை நொய்க்கஞ்சியும் வற்றலும் நல்லன. இப்போது நீங்கள் வெளியீடும் நன் முயற்சியில் நூல் ஆக்கிய எமது உழைப்புக்காக எனக்குத் தாங்கள் தர இசைந்த ஏழாயிர ரூபாயில் இப்போது நீங்கள் தருவதாகச் சொல்லும் ஆறாயிர ரூபாயையும் அதன் பின் இரண்டல்லது மூன்று திங்கள் கழித்து மிச்சம் ஆயிர ரூபாயையும் பெற்றுக் கொள்ள இசைகிறேன். தங்களருமைத் தந்தையாருடன் தாங்கள் இங்கு வந்து தொகையை என்னிடம் சேர்ப்

பிக்கும்போது உடன்படிக்கை எழுதிக்கொள்ளலாம். தூத்துக்குடியில் திருஞான சம்பந்தமூர்த்தி மடாலயச் சைவ சித்தாந்த சபையின் 13ஆம் ஆண்டு விழாப் பேரவை முதல் இரண்டு நாட்கள் எனது தலைமையிலும் மூன்றாம் நாள் பாகம் பிரியாள் மாதர் சங்கத்தின் 19ஆம் ஆண்டு விழாப் பேரவை எம் அருமைப் புதல்வி திரிபுரசந்தரி அம்மையாரின் தலைமையிலும் மிகவும் செவ்வையாக நடைபெறும்படி திருவருள் கூட்டி வைத்தது உள்ளூரில் மட்டுமே யன்றி வெளியூர்களிலிருந்தும் வந்து குழுமிய அன்பர்கள் ஆரூயிரத்துக்கு மேலாவர். எங்கள் தலைமை உரைகளும் கருத்துரைகளும் வந்து கேட்ட பெருங் கூட்டத்தினரை மிக மகிழ்வித்தன. சொற்பொழிவாளர்களின் உரைகளும் பெரிதும் பாராட்டத் தக்கனவா யிருந்தன. எல்லாரும் சிவபிரான் திருவருள் இன்பத்தில் தோய்ந்து விளங்கினபடியா யிருந்தனர்

எமக்கு முந்நூற்றைம்பது ரூபாயும் எம் மகள் மருமகனார்க்கு நூற்றைம்பது ரூபாயும் அவையார் அனுப்பிவைத்தனர். மேலும் எம்முடைய வசதிகளுக்காக முந்நூறு ரூபாய் வரையில் செலவு செய்தார்கள். மொத்தம் சபையாருக்கு மூவாயிர ரூபாய்க்குமேல் செலவாகியிருக்கலாம். இங்ஙனம் சிவத் தொண்டுகளுக்குத் தமது பொருளைச் செலவிடும் புண்ணியவான்களே தவஞ் செய்தவர்கள். பொருளை வீண் வழியிற் செலவு செய்தும் பயன்படாதார்க்கு ஈட்டி வைத்தும் இறப்போர் சிவபிரான் திருவருளை எங்ஙனம் அடைவார்கள் ?

அன்புள்ள,
மறைமலையடிகள்

6

நன்றி

அன்புமிக்க செந்தமிழ்ச் செல்வர்...அவர்கட்டு, அம்பல வாணர் அம்மை திருவருளால் எல்லா நலங்களும், மேன் மேற் பெருகுக! நாங்கள் சில நாட்களுக்கு முன் தில்லைக்கு வந்திருந்த காலையில் எங்களை அன்புடன் வரவேற்று விருந்தோம்பினமைக்கும் அண்ணாமலைப் பல்கலைக்கழகத்தில் விரிவுரை செய்வித்து பொருளுதவி செய்தமைக்கும் தங்கள் பால் என்றும் நன்றி பாராட்டும் கடமையுடையேன். நுங்கள் அருமை மனைவியார்க்கு என்மனைவியும் யானும் எங்கள் அன்பைத் தெரிவித்துக் கொள்ளுகிறோம். உங்கள் அருமைக் குழந்தைகட்கு எங்கள் அன்பான முத்தம்.

இனி, யான் தில்லைக்குப் போந்து ஆங்கிலத்தில் ஒரு விரிவுரை செய்வதற்குரிய ஏற்பாடுகளையும் தெரிவிக்கும்படி தாங்கள் கூறியதாகச் சொன்னார். ஆங்கில விரிவுரை ஒன்றுக்கு இருநூறு ரூபாயும், போகவர எனக்கு இரண்டாவது வகுப்புச் செலவும், என்னுடன் வருவார் இருவர்க்கு மூன்றாவது வகுப்புச் செலவும் 15 நாட்களுக்கு முன்னமே அனுப்பிவைத்து உதவினால், யான் அப்பதினைந்து நாட்களுக்குப் பின் வந்து அவ்விரிவுரையினைச் செய்து திரும்பலாம். விரிவுரைப் பொருளும் இன்னதாக இருக்க வேண்டுமென்பதனையும் தெரிவியுங்கள்.

தங்கள் நலத்தையும், தங்கள் அருமை மனைவியார் குழந்தைகளின் நலங்களையும் கோரித் திருவருளை வழுத்தும்

அன்புள்ள,

மறைமலையடிகள்

7

3-1-40.

திருவாளர்... அவர்களுக்குச் சிவபெருமான் திருவளால் எல்லா நலங்களும் உண்டாகுக !

நலம். யாங்கள் காரைக்காலுக்குச் சில நாட்களுக்கு முன் வந்தபோது எங்களை நீங்கள் அன்புடன் வரவேற்று விருந்தோம்பியதை நாங்கள் என்றும் பாராட்டி மகிழும் கடமை உடையவர்களாயிருக்கிறோம். நாங்கள் இங்கு வந்து சேர்ந்து தமிழ்த் தொண்டு சிவத் தொண்டை எப்போதும் போலச் சிவபெருமான் திருவருளை முன்னிட்டு நடத்திக் கொண்டிருக்கின்றோம். நீங்கள் இந்தப் பக்கம் வரும்படி நேர்ந்தால் எமது நிலையத்தை வந்து பார்க்கும்படி கோருகிறோம்.

உங்கள் எல்லார் நலங்களையும் கோரித் திருவருளை வழுத்தும்

அன்புள்ள,
மறைமலையடிகள்

8

4-1-50.

அன்புடையீர்,

...எதிர்பாராத வகையாக யான் தங்களையும் தங்கள் குடும்பத்தாரையும் பார்த்து ஒருநாளாயினும் அளவளாவி இருத்தற்கு கிடைத்தமைபற்றிச் சிவபெருமானுக்கு எனது வணக்கத்தைச் செலுத்துகின்றேன். இளமையில் நாமிருவரும் ஒரே வகுப்பில் கல்வி பயின்ற நாளில் நாம் அளவளாவி அன்பு பாரட்டி பிரிந்த பின் இத்தனை காலங் கழித்து

நம்மை மீண்டும் ஒருங்கு கூட்டிய திருவருளுக்கு எமது வணக்கம் உரியதாகுக!

தங்கள் வீட்டார் எல்லார்க்கும் எங்கள் அன்பைத் தெரிவிக்கும்படி கேட்டுக்கொள்ளுகிறேன்.

அன்புள்ள,
மறைமலையடிகள்

9

திருமண வாழ்த்து

15-4-43.

அன்புமிக்க ஐயா,

தங்கள் இளைய புதல்வர் திரு. ஜெயராமன் திருமண அழைப்பு வந்தது. குறிப்பிட்ட நாளில் திருமணம் நன்கு நடைபெற்று, மண மகனும் மண மகளும் இல்லற வாழ்க்கையை நல்லற வாழ்க்கையாய் நடத்திக் கொண்டு, பூவும் மணமும் போற் பொருந்தி எல்லா நலங்களுடனும் நீடு இனிது வாழ்கவென்று எல்லாம்வல்ல சிவபெருமானையும் அம்மையையும் வேண்டுகின்றேன். நலம்,

அன்புள்ள,
மறைமலையடிகள்

10

...சந்திரனும் அவன் மனைவியும் பூவும் மணமும் அமைந்தாற்போல் அன்பிற் பொருந்தி இல்லறத்தை நல்லறமாய் நடத்திக்கொண்டு தமிழாசிரியர்க்குதவியாய் நீடு இனிது வாழ்கவென்று நம் அம்பலவாணரம்மை திருவருளை வேண்டுகிறோம்.

11

உலக வாழ்வு

சுவாமி வேதாசலம்
மறைமலையடிகள்,
பொதுநிலைக் கழக ஆசிரியர்

திருமுருகன் அச்சுக்கூடம்
பல்லாவரம்
29-12-1933.

அன்புமிக்க கண்ணப்ப முதலியாருக்கு அம்பலவாணர் அம்மை திருவருளால் எல்லா நலங்களும் மேன்மேற் பெருகுக! 23ஆம் நாள் நீங்களெழுதிய கடிதத்தால் உங்கள் அருமை மனைவி சடுதியில் இம்மை வாழ்வு நீத்தமை தெரிந்து இங்கு எல்லோரும் மிக வருந்தினோம். ஊழ்வினையும் நம்மவர் நன்கு வாழத் தெரியாமையுமே இங்ஙனம் நேரும் முதிராச் சாக்காடுகட்குக் காரணமாகும்.

உயிரோடிருக்கையிலேயே தெரிவித்திருந்தால் போய் முகத்தையாவது காணலாமே என்று இங்கு வீட்டம்மை சொல்லித் துயருறுகின்றாள். தாயில்லாக் குழந்தைகளுடன் தனியே வருந்தும் நுங்கள் நிலையை நினைந்து எமது நெஞ்சம் நெக்குருகின்றது! நம் ஆண்டவன் நுங்கட்கும் நுங்களருமைக் குழந்தை கட்கும் ஆறுதல் அளித்து நுங்கள் வாழ்க்கையை இனிது நடத்துக வென்று அவன் திருவடிகளை இறைஞ்சுதும்.

அன்புள்ள,
மறைமலையடிகள்

12

ஆறுதல் மொழிகள்

அன்புள்ள.....

சுப்பிரமணியன் வழிவிடுத்த கடிதம் எங்களை மிகவுந்திடுக்கிடச் செய்து உள்ளத்தை வருத்தியது. இப்போது பிறந்த உங்கள் அருமை மகவு தீடீரென இறந்து போய் செய்தி நெஞ்சத்தை நீராய் உருக்கிற்று. பிறப்பும் இறப்பும் நம்முடைய ஆற்றலில் அகப்படாமல் நடத்தலால், நாம் செய்யக்கூடிய தொன்றுமில்லை. தாய்க்கு என் ஆறுதல் மொழிகளைத் தெரிவியுங்கள்.

மற்றைக் குழந்தைகளின் நன்மையைக் கோரித் தாய் மனத்தைத் தேற்றிக் கொள்ளல் வேண்டும். நீங்களும் ஆறுதலாய் இருங்கள். கடுமையான மழை காலையிலிருந்து நடுபகல் வரையிற் பெய்தது.

அம்பலவாணர் திருவருளாலும் நுங்கள் நல்லெண்ணத் தாலும் குழந்தை அம்பலவாணன் சிறிது சிறிதாக நலமெய்து வருகின்றான்.

13

17-9-45.

எல்லா நலங்களும் பெருகுக!

உங்கள் நேற்றைக் கடிதத்தால் உங்கள் அருமைத் தந்தையார் காலமான செய்தி யறிந்து வருந்தினோம். உங்களையெல்லாம் பெற்று வளர்த்து நன்னிலையில் வைத்துத் தமது கடமையை நன்கு செய்து முடித்த நுங்கள்

தந்தையாரான பெரியார் சிவபெருமான் திருவடி நீழலில் அமர்ந்து ஆறுதல் எய்திப் பேரின்பம் நுகர்ந்திருப்பாராக!

உங்கள் அருமைத் தாயார் முதலான உங்கள் குடும்பத் தார் அனைவர்க்கும் எங்கள் ஆறுதல் மொழிகளைத் தெரிவியுங்கள்.

அன்புமிக்க,
மறைமலையடிகள்

14

13-5-50.

அன்புமிக்க கனகராயர்க்குச் சிவபிரான்றிருவருளால் எல்லா நலங்களும் பெருகுக!

நீங்கள் அன்புகூர்ந்து விடுத்த கடிதத்தால் நுங்கள் சிற்றன்னை இவ்வுலக வாழ்வு நீத்து மேலுலகு சென்றமை தெரிந்து, நாங்கள் எல்லோரும் மிகவும் துயருற்றோம். அவ்வம்மையார் இனிய குணங்கள் உடையவரென்றும், எல்லாரிடத்தும் முகமலர்ந்து ஒழுகி இல்லற வாழ்க்கையை நன்கு நடத்தியவரென்றும் தெரிந்து, அவர்தம் அருமைக் கணவனாரையும் இனிய குழந்தைகளையும் விட்டுப் பிரிந்து இளம் பருவத்திலேயே இவ்வுலக வாழ்வு நீத்தமைக்காக எம் உள்ளம் மிக வருந்தாநிற்கின்றது. ஆனாலும்,

“முடிசார்ந்த மன்னரும் மற்அமுள்ளோரும் முடிவில் ஒரு பிடிசாம்பராய் வெந்து மண்ணுவதுங்கண்டு பின்னும் இந்தப் படிசார்ந்த வாழ்வை நினைப்பதிற்” பயனில்லை யாதலால்,

அவ்வம்மையாரின் அரியவுயிர் அம்பலவாணன் அடியிணை மலரின் கீழ் வைகி இளைப்பாறுக வென்று அவன் திருவருளை

வேண்டுகின்றோம். உங்கள் எல்லார்க்கும் ஆறுதல் சொல்லும் பொருட்டு என் மனைவியையும் மகனையும் அனுப்பியிருக்கின்றேன்.

நீங்கள் எல்லீருஞ் சிவபெருமான் திருவருளால் இனிது வாழ்வீர்களாக!

இங்ஙனம்,
அன்புள்ள
மறைமலையடிகள்

15

அன்புமிக்க கனகராயர்க்குத் திருவருளால் எல்லா நலங்களும் பெருகுக!

நங்கள் அன்புள்ள 7ஆம் நாட் கடிதமும் அதனுடன் அனுப்பிய தசாங்க ஊதுவர்த்தி மாதிரியும் வந்தன. தசாங்கம் அவ்வளவு நல்லதன்று; மிகுதியாகப் புகைகிறதே யல்லாமல் மணம் நன்றாயில்லை. ஊதுவர்த்திகள் நல்லவை; ஆனால் அவை மிக மெல்லியவாய் இருக்கின்றன; ஆகையால், சிறிது மொத்தமான ஊதுவர்த்திகள் வாங்குங்கள். தசாங்கம் இன்னும் வேறு கடைகளில் உள்ளவைகளும் மாதிரியாக வாங்குங்கள்.

இங்கே..... அச்சக்கூடம் வேலை ஒழுங்காகச் செய்கிற தில்லை. வருகிற சில்லரை வேலைகளையும் கெடுத்துவிடுகின்றான். எது செய்தாலும் ஏறுக்குமாறு செய்கின்றான். சிறிதுந் திருந்தாமல் எந்நேரமும் மனத்தைப் புண்படுத்தி வருகின்றான். இவனை எந்த வேலையிலாவது வெளியே வைத்தால் தான் யான் மன அமைதியாய் இருக்க முடியும்.

யான் மிகுதியாக நூல்கள் எழுதிவிட்டபடியாலும், செலவான நூல்களை அடுத்தடுத்து அச்சிடவேண்டி வருவதாலும், ஒரெழுத்தாவது எழுதி எனக்கு உதவி செய்பவர்கள் யாரும் இல்லாமையாலும் யான் படுந் துன்பத்திற்கு அளவேயில்லை. நாளேற நாளேற நூல்வேலை மிகுதிப்படுகின்றதேயல்லாமல், தக்கபடி ஆளுதவியில்லை. நான் செய்யும் தமிழ்த்தொண்டு சிவத்தொண்டு இன்னுஞ் சிலகாலமாவது செவ்வையாக நடைபெறவேண்டுமானால், எனக்கு உதவி செய்யத்தக்க ஆளை நீங்கள் விரைந்து தருதல்வேண்டும். இதுவரையில் நீங்கள் எனக்குச் செய்துவந்த உதவிகளெல்லாம், இப்போது நீங்கள் செய்யும் இப்பேருதவியினாலேதான் நிலைபெறல் வேண்டும். இப்பேருதவிக்காகச் சிவபிரான் நுங்கட்கு எல்லா நலங்களையும் பெருகச் செய்வான். நுங்களைவிட எனக்கு வேறு உண்மையன்பர் எவருமில்லை. உண்மையன்புடைய நுங்களால்தான் இவ்வுதவி யான் பெறல் வேண்டும். இதன் பொருட்டு நீங்கள் செய்யும் ஏற்பாட்டுக்கு இணங்கத் தடையில்லை.

இந்தச் சனிக்கிழமையையே கட்டாயம் நீங்கள் இங்கு வரல்வேண்டும். நுங்கள் எல்லீர் நலமுங் கோரித் திருவருளை வழத்தும்

அன்புள்ள,

மறைமலையடிகள்

16

பெண்மக்கள்

பல்லாவரம்

19-12-42.

திருவருளால் நல்லெண்ணமும் நல்லறிவும் உடல் நலமும் கல்வியும் உண்டாகுக!

கோடி கோடியாக ஊரார் கல்வி வளர்ச்சிக்கென்று தந்த பொருளை வைப்பாட்டிமார்க்கும், தாசி வேசிகட்கும் கொலை வழக்குகட்கும் வாரி இறைத்துக்கொண்டு, கல்விக்கும் கற்றோர்க்கும் நூல் எழுதுவார்க்கும் ஏதொருதவியும் செய்யாத மடாதிபதிகளாகிய துறவிகளைப் பெருத்த அவமானமாகக் கருதுவாரும் எவரும் இல்லையே! எல்லாரும் அவர் காலிற் போய் விழுந்து, அவர் வீசும் எச்சிற்சோற்றையுண்டு அவரைப் புகழ்ந்து பாடியும் வருகின்றார்களே! ஈதன்றே கடியத்தக்க பேரவமானச் செயல்!

அவ்வாறிருக்க, ஐம்பதாண்டுகளாகத் தமிழ்த்தொண்டு சிவத்தொண்டு செய்வதிலேயே ஒரு தொடர்பாக உறைத்து நின்று, எந்த வகையிலும் உதவி செய்வார் எவருமில்லாமலும், துவக்கத்தில் செல்வமின்றி வறுமைப்பட்டும், நாற்பத்தாருண்டுகளாகப் பாதுகாத்து என் மனைவி மக்களை மேல்நிலையை அடையச் செய்தேன்.

மனைவியையும் அருமைப் புதல்வனையும் அழைத்துக் கொண்டு தென்காசி, திருநெல்வேலி, திருச்செந்தூர், குலசேகர பட்டினம், மதுரை, திருச்சிராப்பள்ளி முதலான பற்பல நாடு நகரங்களுக்கெல்லாம் போய் விரிவுரைகள் நிகழ்த்தி வந்தேன். ஆங்காங்குள்ள அன்பர்களுல்லாம் எங்களை எதிரேற்று வேண்டும் சிறப்புக்களுல்லாம் செய்து எம்மைப் பாராட்டினார்களே யல்லாமல், எவரும் எம்மைக் குறைகூற

வில்லை. ஒழுங்கான முறையில் மனைவியோடிருந்து இங்ஙனம் சிவத்தொண்டு செய்யும் முறையே ஒழுங்கான துறவுநிலையாகுமென்றும், இவ்வாறின்றி மறைவாகப் பல வேசிமாரை வைத்துக்கொண்டு உலக நன்மைக்கு ஏதும் செய்யாத போலித் துறவுநிலைதான் கடியத்தக்கதென்றும் அன்பர்கள் ஆங்காங்குப் பேசிக்கொண்டார்கள். பெண்மக்களைப் பல துறையிலும் முன்னேற்றமடையச் செய்யவேண்டுமென்றும் அவர்களை அன்பிலும் தொண்டிலும் வளர்க்கவேண்டுமென்றும், மேடையேறிப் பேசுகிறவர்களே வெளியே வந்து அவர்களை இழிவாகக் கருதுவதும், அவர்களின் அறிவு வளர்ச்சிகடவுளுணர்ச்சிக்காக ஓவியக் காட்சி, திருக்கோயில்கள், அவைக்களங்கள் முதலியவற்றிற்கு அழைத்துச் செல்வதை அவமானமாக நினைப்பதும் மாறுபட்ட செயல்களாகவும் இழிக்கத்தக்க ஒழுகலாறுகளாகவும் கொள்ளல் வேண்டும். துறவிகளென்றால் பெண்மக்களின் முன்னேற்றத்திற்குத் தடையாயிருக்கவேண்டும்போலும்! பெண்மக்களே உலகமென்பதை அறியாமல், அவர்களைப் பழித்துப் பேசிவிட்டுப் பிறகு மறைவிலே அவர்கள் காலிற்போய் விழுந்து அவர்கள்பால் இன்பநுய்க்க முயலுங் கயவர்களும் போலித் துறவிகளும் உலக நன்மைக்குப் பெருந்தடையாவார்களல்லரோ?

பெண்மக்களை ஓவியக் காட்சிக்கு அழைத்துப் போவதைக் குற்றமாகக் கருதுவது நன்றன்று. எத்தனையோ நாள் படித்தோ அல்லது கேட்டோ தெரிந்து கொள்ளவேண்டிய அடியார் வரலாறுகள், புலவர் வீரர் வரலாறுகள் முதலியவைகளைக் கண்ணுக்குஞ் செவிக்கும் இன்பமாக எளிதிலே விளங்கும்படி காட்டும் ஓவியக் காட்சிகள் பெண்மக்கள் எளிதிலே முன்னேற்றமடையத் துணைபுரிகின்றன. கற்றவர்களுங்கூட இவைகளைக் காண்பதனால் நுண்ணுணர்வும் இன்பமும் மன ஆறுதலும் அடைகின்றனர். குற்றமற்ற இவ்வின்பங்களைக் கண்டு களியாவிட்டால் துன்பம் நிறைந்த

இவ் வுலக வாழ்க்கையில் மக்களுக்கு வேறெந்த வகையில் எளிதிலே அறிவும் இன்பமும் உண்டாகும்? இறைவன் திருக்கோயில்களை இடங்கடோறும் சென்று தொழாவிட்டால் பெண்மக்கள் பிறவி எடுத்ததனால் வேறென்ன பெரும்பயனை அடையக்கூடும்? இந் நன்மைகளின் பொருட்டாகவே பொன்னம்மையை ஒவியக் காட்சிகளுக்கும் திருக்கோயில்களுக்கும் அழைத்துச் செல்கின்றேன். இதனைக் குற்றமாகக் கருதுங் கயவர்கள் விலங்கினும் கடைப்பட்டவராவர். இனி எழுதுவது மிகை. நீயும் உன் குடும்பத்தவரும் நலமுடன் நல்லெண்ணத்துடன் நல்ல செயலுடன் இனிது வாழும்படி சிவபிரானே வேண்டுகிறேன்.

அன்புள்ள,
மறைமலையடிகள்

17

கண்ணோய்

பல்லாவரம்
30-12-40.

அன்புருவாய்த் திகழும் கனகராயர்க்கு,

அம்பலவாணரம்மை திருவருளால் எல்லா நலங்களும் உண்டாகுக!

நீங்கள் எழுதிய கடிதம் வந்தது. நீங்கள் கண்ணோயாலும் வாய்ப் புண்ணாலும் வருந்துவதறிந்து மிகத் துன்புற்றோம். சிவபிரான் திருவருளால் உடனே நோய் நீங்கி நீங்கள் முழுநலம் அடைவீர்கள். நல்ல பன்னீர் வாங்கிச் சலவைத் துணியால் வடிக்கட்டி ஒரு சிறு கண்ணடிக் குப்பியில் வைத்துக்கொண்டு பகலில் முன்று பொழுதும், இரவில் ஒரு

பொழுதும் இரண்டு மூன்று நாட்கள் இரு கண்களிலும் விட்டு வருவீர்களாயிற் கண்ணோய் நீங்கிவிடும். ஈரான் வாதுமைக் கொட்டையின் பருட்பை அரைத்துப் பாலில் கலக்கிக் காய்ச்சி வெறும் வயிற்றில் காலை மாலை உட்கொண்டு வருவீர்களாயின் வாய்ப்புண், கண்ணோய் நீங்கிவிடும். Laxill Pill உட்கொண்டாயினும் Enema வைத்தாயினும் மலக் குடலைத் துப்புரவு செய்யுங்கள். காரமான உணவை நீக்கி, ஆவின் பால் கலந்த சோறு உட்கொள்ளல் நன்று அல்லது எலுமிச்சம் பழச்சாறு சிறிது கலந்து மோர் விட்டுச் சோறு தின்னல் நல்லது.

உங்கள் முழுநலத்தை வேண்டித் திருவருளை வழத்தும்

அன்புமிக்க,

மறைமலையடிகள்

18

நூல்கள்

18-1-43.

அன்புமிக்க கனகராயர்க்கு,

நீங்கள் உங்கள் அன்னையார் மனைவியுடன் வருவதாகச் சொன்னபடி வருவீர்களென்று இதுகாறும் எதிர்பார்த்தும் வரவில்லை.

கழகத்தில் “தொண்டைமண்டல சதகம்”, “பாண்டிமண்டல சதகம்”, கம்பர் பாடிய “சடகோபரந்தாதி”, “கம்பர் ஏர் எழுபது”, “திருக்கை வழக்கம்”, “சங்கர சோழன் உலா”, “விக்கிரம சோழன் உலா”, “குலோத்துங்க சோழன் உலா”,

“ இராசராசசோழன் உலா ”, “ தக்கையாகப் பரணி ”, “ குலோத்துங்கன் கோவை ”, “ இராமாநுச நூற்றந்தாதி ”, “ ராமநுஜாய திவ்ய சரிதை ”, “ குருபரம்பரை ” என்னும் நூல்களை வாங்கி வாருங்கள். ஆராய்ச்சிக்கு வேண்டுவன வற்றை எடுத்துக்கொள்வேன்.

அன்புமிக்க

மறைமலையடிகள்

19

முந்நூறு ரூபாய் !

அன்புள்ள ...,

பிறரை ஏமாற்றாமலும், பெரிய புரட்டு களவு இல்லாமலும் ஆண்டவனைப் பற்றியே நெஞ்சருகப் பேசிக், கல்லில் நார் உரிப்பதுபோல் வருந்தித் தேடிய முந்நூறு ரூபாவும் இழந்ததில் மனக்கொதிப்பு இன்னும் தீரவில்லை. மனமார்க்க கொடுத்துவிட்டால் வருத்தம் இராது. இத் தொகையைக் கைப்பற்றியவர்க்குத் தீராக் கொடுநோயும், பெரும்பொருட் கேடும் வரும் என்பது திண்ணமாயினும், எமக்கும் எமது சிவத் தொண்டுக்கும் அது பயன்படாமல் போயிற்றே என்று தான் மனம் நோகின்றது! அத் தொகையுடனிருந்த காசத்தாள் களெல்லாம் வைத்தபடியே இருக்க அத்தொகைமட்டும் மறைந்து போயதுதான் மாயமாய் இருக்கின்றது! சிவமே அடைக்கலம்.

நீங்கள் எழுதிய கடிதம் எனக்கு ஆறுதல் தந்தது. எல்லாம்வல்ல இறைவனது வினையாடல் அறிவுக்கு எட்டாததாயிருக்கின்றது.

அன்புள்ள,

மறைமலையடிகள்

20

பொங்கல் வாழ்த்து

அன்புள்ள ...,

நீங்களெல்லீரும் பொங்கல் திருநாளைச் செவ்வனே கொண்டாடி யிருப்பீர்களென்று நம்புகின்றேன். நீங்களெல்லீரும் கல்வியிலுஞ் செல்வத்திலும் உடல் நல மன நலங்களிலுஞ் சிவபெருமான் திருவருளாற் சிறந்து நீடித்து வாழ்க !

அன்புள்ள ...,

பொங்கற் புதுநாளை நீங்கள் நேற்றுச் செவ்வனே கொண்டாடி யிருப்பீர்களென்று நம்புகின்றேன். இவ்வாண்டிற் போலவே இனிவரும் ஆண்டுகளிலும் நீங்களும் நுங்கள் மனைவியர் மைந்தர்கள் மருமக்கள்மார் உறவினர், உங்கள் தோழர்...அவர் தம் மனைவியார் புதல்வர்கள் முதலான அனைவரும் நம்முடைய தமிழ்த் தொண்டுக்கு உறுபெருந்துணையாய்க் கல்வியிலும் செல்வத்திலும் தழைத்து நீடு இனிது வாழ்கவென்று அம்பலவாணர் அம்மை திருவடிகளை இறைஞ்சி வேண்டுகின்றேன்.

அன்புள்ள,

மறைமலையடிகள்

21

தமிழ்த்தொண்டு

14-9-42.

அன்புள்ள துரைசாமிக்கு,

காசையே பெரிதாக எண்ணி வயிறு கழுவி மாண்டு போகும் ஆட்களில் யான் சேர்ந்தவன் அல்லன் என்பதை அவர் நன்கு அறிவார்.

இப்படித்தானா? எம்முடைய தமிழ்த்தொண்டு சிவத்தொண்டுக்கு அவர் உதவி செய்வது? பொருளையே கருதாது சிவத்தொண்டையே கருதி மூன்று இலட்சம் ரூபாவரையில் அதற்காகச் செலவு செய்து, நூல்களை இனிப்பதிப்பிடுவதற்குப் பொருள் இன்றி இடர்பட்டுக்கொண்டிருக்கும் முதுமைக் காலத்தில் எனக்குத் திருத்தமான வகையில் உதவி செய்யாமல் செலவும் மிகுதியாய் வைத்து வருத்துதல் நன்றாகுமா என்பதை அவர் நன்கு நினைத்துப் பார்த்தல் வேண்டும்.

“பற்றித் தொடரும் இருவினைப் புண்ணிய பாவங்களே,” “காதற்ற ஊசியும் வாராதுகாண் கடைவழக்கே” என்ற பட்டினத்தடிகள் திருமொழியை நினைவிற் பதித்தல் வேண்டும்.

அன்புமிக்க,
மறைமலையடிகள்

22

25-3-41.

அன்புள்ள கனகராயர்க்கு,

.. நலமாகுக. நேற்று முந்தி உங்கட்கு உடம்பு நலமில்லையென்பது கேட்டது முதல் உளம் மிக வருந்தி அன்றிரவு முழுதும் உறக்கத்திலேயும் நம் அம்மையப்பரை வேண்டியபடி

யாய் இருந்தேன். அதன்பயனாக மறுநாளே உங்கட்கு உடம்பு நலம் அடைந்ததென்பது தெரிந்து மகிழ்ந்தேன். இரண்டு திங்கள் நல்ல மருந்து உட்கொண்டு அந்நோயை வேரறத் தொலைத்துவிடுங்கள். உங்கள் உடம்பின் நலத்தைச் செய்வையாய்ப் பாருங்கள்.

எவ்வளவோ இடர்பட்டு இரண்டு லட்சம் ரூபா செலவு செய்து நாற்பது நூல்கள் எழுதியும், இவ்விந்திய நாடு இலங்கை எங்குந் தனியனாய்ச் சென்று ஆயிரக்கணக்கான சொற்பொழிவுகள் ஆற்றியும் 50 ஆண்டுகளுக்கு மேலாக யான் செய்த தொண்டினால், நம்மக்கள் எவ்வளவோ நல்லுணர்ச்சியுஞ் சீர்திருத்தமும் பெற்று வருகிறார்கள். இன்னும் யான் செய்யுந் தொண்டுக்கு உதவியாக நீங்களும், நம் இனிய அன்பர் திரு செங்கல்வராயரும், அவர்தம் அருமைப் புதல்வர்களும் நம் நூல்களை அச்சிட்டுப் பரப்புவார்களாயின் புகழ் புண்ணியமும் பொருள் வருவாயும் பெருகும்.

யானே கல்வியிலுங் கடவுள் வழிபாட்டிலுந் தமிழ்த் தொண்டு செய்வதிலுங் காலத்தைக் கழித்து வருபவன் என்பதும், என் பிள்ளைகளுக்கும், என் மனைவிக்கும் யான் செய்யவேண்டிய கடமைகளைச் செய்து வந்திருக்கிறேன் என்பதும் நீங்கள் எல்லாம் நன்றாய் அறிந்திருக்கிறீர்கள்.

யான் எல்லார்க்கும் எக்காலத்தும் பொதுவாக நடப்பவன் என்பதை உங்களை யொத்த நல்லன்பர் சிலராயினும் அறிவர். இறைவனுக்கும் அது தெரியும்.

அவன் இறந்துபோகுந் தறுவாயாக அந்நோய் முற்றிய போது ஆறுதிங்கள் வரை யான் யோக நித்திரையென்னும் அறிதுயிலிற் போகச் செய்து அந்நோயை முற்றும் ஒழித்தேன்.

இம் முதுமைக் காலத்தில் என்னால் எவ்வளவுதான் செய்யமுடியும்? முயற்சி யில்லாமலே பொருள் வந்துவிடுமா? தமிழுக்காக ஏராளமான பொருளைச் செலவு செய்துவிட்டேன்.

வேறெவராலும் செய்தல் இயலாத அரும்பெருந் தமிழ்த் தொண்டை நாம் செய்யும்படி இறைவன் நமக்கு அளித்திருக்கின்றனன்றோ? உலகம் உள்ளவும் நமது தமிழ்த் தொண்டு நிலைபெற்றுப் பெரும் பயனும் பெரும் புகழும் விளைக்கும்.

நிலைக் கடிகாரத்தில் மணிமுள் நிமிஷ முள்ளை அழுத்தும் பித்தளைச் சிறுகுமிழ் முறிந்து போனதற்கு, வேறு நல்ல தொன்று பொருத்தவில்லை. மணிமுள்ளுங் கழன்று கீழே தொங்குகின்றது. அதனை இறுகப் பொருத்தவேண்டும்.

பெரிய கடிகாரம் மறுபடியும் நின்று போயது. ஆதலால், அதனை கழற்றிக் களிம்புந் துருவும் போகச் செவ்வையாய்த் துடைத்து அதனை இயக்குதற்குத் திறமான ஒருவரை உடனே அழைத்து வாருங்கள். மணிக்கட்டுக் கைக்கடிகார முங் கொண்டுவாருங்கள்.

நமது தொண்டு தொடர்பாகச் செவ்வனே நடந்து நம் மக்கட்குப் பயன்படும்படி செய்வதே நம்மெல்லார்க்கும் புகழ் புண்ணியம். தனியனாய் உழைத்து வருவதுடன் ரகளைத் தரும் எல்லாச் செலவும் யான் ஒருவனே செய்துவரும் இடர்ப்பாடும் நீங்கள் எண்ணிப் பார்த்தல் வேண்டும்.

இருவரும் அன்புகூர்ந்து வெள்ளிக்கிழமை இங்கு வரின் நலம்.

அன்புமிக்க,
மறைமலையடிகள்

23

பிறப்பு

அன்புள்ள

அம்பலவாணர் திருவருளாலும் உங்கள் நல்லெண்ணத்தாலும் என் மனைவி பொன்னாள் மருத்துவ விடுதியில் ஓராண் மகவீன்று குழந்தையுடன் நலமாக இருப்பதறிந்தும், நீங்கள் அவளை ஒவ்வொரு நாளும் போய்ப் பார்த்து வருவதறிந்தும் மிக மகிழ்வெய்தினேன். உங்கள் உண்மையன்பிற்கும் உற்ற நேரத்திற் செய்யும் பேருதவிக்கும் அம்பலவாணர் உங்கட்கு எல்லா நலங்களும் அருள்வார் என்பது திண்ணம்.

உங்கள் மருமகள் ஒரு பெண் மகவு ஈன்று குழந்தையுடன் நலமாயிருத்தலறிந்து எல்லேமும் மிக மகிழ்ந்தோம். பெண் மகவு இல்லையே யென்ற குறை இப்போது நீங்கியது. குழந்தையும் பெற்றோர்களும் எல்லா நலனுடனும் வாழும்படி அவன் திருவருளை வேண்டுகின்றோம்.

உங்களை நேரிற் பார்த்து நீண்ட நாளானமையால் உங்களைப் பார்க்க மனம் மிக அவாவுகின்றது. விரைவில் வாருங்கள். திருக்குறளுக்குப் புத்துரை ஒன்று எழுதி வருகின்றேன்.

அன்புள்ள,
மறைமலையடிகள்

24

பல்லாவரம்

24-2-44.

அன்புமிக்க.....திருவருளால் எல்லா நலங்களும் உண்டாகுக!

நீ எழுதிய கடிதம் வந்தது. 15 நாட்களுக்கு மேலாக உணவின்றி அம்மை நோயினால் மிக வருந்திப் பின் சிவ பிரான் திருவருளால் இப்போதுதான் நலமெய்தி வருகின்றேன். நின் திருமணம் நடந்த போது நான் மிக வருந்திக் கிடந்தமையால் அதற்கு நான் வர இயலவில்லை. ஆனாலும் நம் குடும்ப நேயரான அன்பர் திரு கனகராயரையும் அவர்தம் மனைவியாரையும் நின் திருமணத்திற்குச் சென்று அங்கு அதனை நடத்தி வைக்கும்படி அனுப்பி வைத்தேன். அவர்களும் நம் அன்பிற்கிசைந்து நின் திருமணத்திற்கு வந்து நன்கு நடத்தி வைத்து எனக்கும் தெரிவித்தார்கள். அது கேட்டு மிக மகிழ்ந்தேன். எங்ஙனமாயினும், நீயும் நின் மனைவியும் பூவும் மணமும் போல், தேனும் பாலும் போல், அன்புடன் வாழ்ந்து, தமிழ்த் தொண்டு சிவத் தொண்டுகளைச் செவ்வனே நீண்டகாலம் நடத்திக்கொண்டு இருக்கும்படி சிவபெருமான் திருவடிகளை வேண்டுகிறோம். நின் மாமன்மாரும், நின் சிற்றன்னையும் நுங்களை விருந்தோம்பினமைக்கும் நின் மாமன்மார் நின் திருமணத்திற்கு வேண்டும் உதவிகளைச் செய்து செவ்வனே நடத்திவைத்தமைக்கும், மிக மகிழ்கின்றேன். எனக்கு உடம்பு இன்னும் செவ்வையாய் நலமெய்திய பிறகு நின்னையும் உன் மனைவியையும் இங்கு வருவிக்கக் கருதி யிருக்கின்றோம். சிவபெருமான்

அருள் செய்யவேண்டும். நின் மனைவிக்கு என் வாழ்த்துரையினைத் தெரிவி. நின் மனைவி இருக்கும் இடத்திலேயே நீயும் வேலை பார்க்கும்படி முயற்சி செய். நலம்.

அன்புள்ள,
மறைமலையடிகள்

25

நீங்கள் நேற்றெழுதிய கடிதம் வந்தது. குழந்தை கண்ணப்பன் நோயாயிருப்பதறிந்து வருந்தினோம். கூடுமானால் நீரேற்றி (Enema) நாடோறும் வைத்து மலக்குடலைத் துப்புரவு செய்யுங்கள். அல்லது நாடோறும் இரவில் கழிவு மாத்திரை (Laxill Pills) ஒவ்வொன்று அவனுக்குக் கொடுத்து வாருங்கள். பார்லி மாவை ஆவின் பாலிற் சேர்த்து நீர்க்கக் காய்ச்சின கஞ்சியைத் தவிர வேறென்றும் வயிற்றுக்குக் கொடுக்கவேண்டாம். காலை மாலை துணிகளைக் களைந்து தோய்த்துலர்ந்த துணிகளையே யுடுக்கக் கொடுக்கவேண்டும். படுக்கையும் வீடுந் துப்புரவாய் இருக்கவேண்டும். வேப்பிலையும் மஞ்சளும் சேர்த்து அரைத்த நீரை வீடெங்கும் இரண்டு வேளையுந் தெளித்து சாம்பிராணிப் புகையுங்காட்டுக. அம்பலவாணர் திருவருளால் பையன் விரைவில் நோய் நீங்கி நலம் பெறுவான்.

உங்கள் உண்மை யன்பிற்கும் உற்ற நேரத்திற் செய்யும் பேருதவிக்கும் அம்பலவாணர் உங்கட்கு எல்லா நலங்களும் அருள்வார் என்பது திண்ணம்.

—மறைமலையடிகள்

26

15-7-22.

அன்பும் அருந் தகைமையும் வாய்ந்த சைவத் திரு
வாளருக்கு அன்புடன் எழுதுவன :

தாங்கள் அன்புடன் கூர்ந்தெழுதிய கடிதங்கள் எல்
லாம் வந்தன. தங்கள்.....எடுக்கப்பட்ட குற்ற வழக்குத்
தீதின்றி முடிந்தமை தெரிந்து மகிழ்ந்தேன். மனமொழி
மெய்களால் யான் இதுகாறும் எவர்க்கும் தீது செய்த
தின்மையிலும், பிறர் செய்த தீமைகளையும் விரைவில்
மறந்துவிடுதலே எனது இயற்கையா யிருத்தலினாலும் அவர்
செய்தவைகளை யுஞ் சொன்னவைகளையும் மறந்தே
போனேன். பிறர் அவற்றை நினைவூட்டினால் மட்டும் அவை
நினைவுக்கு வந்து வருத்தந் தருகின்றன.

திருவாசக உரை எழுதுவதில் எனக் குண்டான
உழைப்பை இங்கு எழுதல் இயலாது; எல்லாம் வல்ல
சிவமே அதனை யறியும். மாணிக்கவாசக சுவாமிகளுக்கும்,
சைவத்திற்கும், தமிழுக்கும் யான் செய்யக் கருதிய திருத்
தொண்டை இத்திருவாசக விரிவுரை வாயிலாகச் செய்யத்
தீர்மானித்தே, இதனை ஆராய்ச்சிகளால் விரித்தெழுதப்
புகுந்தேன்.

—மறைமலையடிகள்

27

பல்லாவரம்

28-9-1943.

அன்புருவாகிய செல்வத் திருமகன் கோவிந்தராசு பிள்ளை
அவர்கட்குச் சிவபிரான் திருவருளால் எல்லா நலங்களும்
மென்மேற் பெருகுக !

உங்கள் பால் விடை பெற்றுக்காரைக்காலுக்குச் சென்று, காரைக்கால் அம்மையாரையும், திருத்தக்கலூர், திருநள்ளாறு, தீருக்கடலூர் முதலான திருக்கோயில்களையும் வணங்கிக்கொண்டு நேற்று மாலையில் நலமுடன் இங்கு வந்து சேர்ந்தோம்.

உங்கள் அன்பினாலும் அரும்பெரும் முயற்சியினாலும் நமது நாகை வெளிப்பாளையம் சைவசித்தாந்த சபையின் 55வது ஆண்டு நிறைவு விழாப் பேரவை எனது தலைமையில் மிகச் செவ்வையாகவும், நம் தமிழ் மக்களுக்குப் பயன்படும்படியாகவும் நிறைவேறும்படி அருள் புரிந்த நம் சிவபிரான் திருவடிகட்கு நம் புல்லிய வணக்கம் உரியதாகுக! இனி உங்களாலும், உங்களோடு ஒத்துழைக்கும் அன்பர்களின் முயற்சியாலும் நமது அவை செவ்வையாக நடைபெறுமென்று நம்புகிறேன்.

அப்பக்கங்களில் நம்முடைய நூல்கள் மிகப் பரவி நம் தமிழ் மக்களுக்குப் பெரிதும் நன்மை தரும்படி தாங்கள் முயற்சி செய்யவேண்டும். நம் நூல்கள் வேண்டியவர்களின் முகவரியை நம் அன்பர் திரு அ. கனகராயர் அவர்களுக்குத் தெரிவிப்பீர்களானால், அவர் அவர்களுக்கு அந்நூல்களை வி. பி. பி. வாயிலாக அனுப்புவர். அல்லது வேண்டிய நூல்களை நீங்கள் மொத்தமாகத் தெரிவித்தால் அவைகளை ரயில்வே பார்சலில் அனுப்பிப் பார்சல் ரசீதை வி. பி. பி. வாயிலாக அனுப்பிவைப்பார்.

சிக்கல் திருக்கோயில் விழாச் சபைக்கு யாம் வரும்படி நேருமானால் உங்களுக்குத் தெரிவிப்பேன்.

உங்கள் நலத்தையும், உங்கள் வீட்டாரெல்லார் நலத்தையும் கோரிச் சிவபிரான் திருவருளை வழத்தும்

அன்புள்ள,
மறைமலையடிகள்

28

நீலா

அன்பும் அருமையும் மிக்க திருவாளர்.....பிள்ளையவர்கட்குச் சிவபெருமான் திருவருளால் எல்லா நலங்களும் உண்டாகுக.

குழந்தை நீலனைத் தங்கள் அன்பிற் சிறந்த மனைவியாரவர்கள் நாலேந்து நாட்களுக்கு முன் சென்று பார்த்தார்களாம். இந்தச் சனிக்கிழமையன்று நீலா விரிவுரை நிகழ்த்த ஏற்பாடாகி யிருத்தலால் அதற்கு அம்மையவர்கள் வருவதாகவும் கடிதம் வந்தது. நீலாவின் அன்னையும் அன்றைக்குத் திருவல்லிக்கேணிக்குப் போகவேண்டி யிருத்தலால் அவள் சனிக்கிழமை காலை யில் தங்கள் இல்லத்திற்கு வந்து அம்மையவர்களையும் அழைத்துக் கொண்டு திருவல்லிக்கேணிக்குப் போவாள். சனிக்கிழமை காலை பதினொரு மணிக்குள் என் மனைவி தங்கள் இல்லத்திற்கு வரக்கூடும். அதற்குள் அம்மையவர்களும் புறப்படுவதற்கு ஏற்பாடாகி யிருந்தால் நலமாயிருக்கும். அடுத்த வாரத்தில் யானும் ஒருகால் தங்களில்லத்திற்கு வருவேன். தங்கள் இருவீரின் அன்பு மிகுதிக்குப் பெரிதுங் கடமைப்பட்டிருக்கின்றோம். தாங்களும் அம்மையவர்களும் பிள்ளையவர்களும் நலமுடனிருக்கும்படி திருவருளை வழுத்துகிறேன்.

தங்களன்புள்ள,
மறைமலையடிகள்

29

நன்கொடை

மறைமலையடிகள் : பொதுநிலைக்கழக நிலையம்
 சுவாமி வேதாசலம்
 பொதுநிலைக்கழக ஆசிரியர் பல்லாவரம், 5-3-1937.

அன்பர்களே,

1931ஆம் ஆண்டு, தைத் திங்களில் ஐந்துநாள் நடைபெற்ற நமது பொதுநிலைக் கழக 20ஆம் ஆண்டு விழாவின் சிறப்புகளைத் தாங்கள் முன்னமே அறிந்திருக்கலாம். இதுகொண்டு வருபவர் தங்களுக்குத் தரும் அதன் வரலாற்றினாலும் அவற்றைத் தாங்கள் நன்கறியலாம். இத் தென்றமிழ் நாட்டின் பல ஊர்களிலிருந்தும், இலங்கை, பர்மா, மலாய் நாடு முதலான தொலைவான இடங்களிலிருந்தும் வந்து, அவ் விழாவின் சிறப்புகளை நேரே கண்டும், கல்வி அறிவு ஆராய்ச்சியில் மிக்க புலவர்கள் அப்போது நிகழ்த்திய விரிவுரைகளைக் கேட்டும் இன்புற்ற பெருந்திரளான அன்பர்களிற் பலர் அத்தகைய விழாவினை ஆண்டுதோறும் நடத்துமாறு வேண்டிக் கேட்கின்றனர். முன் நடத்திய விழாவுக்கே ரூ. 2000 செலவானமையாலும். அதன் பொருட்டு மிக்க முயற்சியும் உழைப்பும் எமக்கும் எம்மவர்க்கும் நேர்ந்தமையாலும் இங்கே யாம் நூலாராய்தல் நூல் எழுதல் எழுதிய நூல்களை அச்சிட்டு வெளியிடுதல். வெளியூர் அவைகளின் ஆண்டு விழாக்களை அடுத்தடுத்துச் சென்று நடத்தல் முதலான முயற்சிகளை இடையறாது செய்து வருதலாலுஞ் சென்ற 5 ஆண்டுகளாக, அவர்கள் வேண்டியபடி எமது பொதுநிலைக்கழக ஆண்டு விழாவினை இங்கே நடத்தக்கூடவில்லை.

ஈகையும் அறமும் இன்றிப் பெரும்பொருள் தொகுப்பதும், தொகுத்த பொருள்கொண்டு நாடகக் காட்சிகள் காண்பதும், அங்ஙனமே மற்றை உலகியல் இன்பங்களை நுகர்வதுமே இம் மக்கட்பிறவி எடுத்ததன் நோக்கம் ஆகா. ஏனென்றால், அவையெல்லாம் நிலையான அறிவையும் நிலையான இன்பத்தையும் தரமாட்டா. அவை திடீரென அழிந்து போவனவும் ஆகும். ஆதலால், அடுத்தடுத்து நுகரும் நிலையல்லா இவ் வுலக இன்பங்களின் இடையிடையே சிறிது சிறிதாவது நாம் பேரின்ப நிலைகளைப்பற்றி அறிவின்மிக்கார் எழுதுபவைகளையும் பேசுபவைகளையும் கற்றுங் கேட்டும் மெய்யறிவு பெற்று மகிழல் வேண்டும். அதன் பொருட்டாகவே எமது கழக 26ஆம் ஆண்டு நிறைவு விழாவினை இவ் வாண்டின் டிசம்பரில் 24, 25, 26, 27, 28 இல் ஐந்து நாட்கள் நடத்தத் திருவருளை முன்னிட்டு முயற்சி செய்கின்றோம்.

மேலும், யாம் செந்தமிழிலும் ஆங்கிலத்திலும் எழுதி இதுகாறும் வெளியிட்டிருக்கும் 40 நூல்களையும் இவ்வுலகம் எங்கணும் உள்ள அன்பர்கள் கற்றுப் பெரும் பயன் அடைந்து வருகிறார்களென்பது அவர்கள் மகிழ்ந்து எழுதுங்கடிதங்களால் இனிது விளங்குகின்றது. இத்தகைய நூல்களை எமது காலத்திலும் எமக்குப் பிற்காலத்திலுந் தொடர்பாக வெளியிட்டு உலகிற்குப் பெருநலம் புரிய ஒரு பெருந்தொகை வைப்பும் ஏற்படுத்த வேண்டியிருக்கின்றது.

பயன்றராத, நிலையில்லாத, தீயவழிகளிற் பெரும் பொருள் செலவிடுவதை மக்கள் பெரிதாக நினைப்பதில்லை; பெரும்பயன்றரும் நிலையான நல்ல கல்வி விளக்கத்திற்குச் சிறு பொருள் தருவதையோ பெரிதாக நினைக்கிறார்கள்!

ஆனால், எம்முடைய தமிழ்த்தொண்டு சிவத் தொண்டுகளின் பெரும்பயனை அறியத்தக்க தாங்கள், எமது பொதுநிலைக்கழக 26 ஆம் ஆண்டு நிறைவுவிழாச் செலவுக்கும், எமது

நூல் வெளியீட்டு வைப்புக்கும் பயன்படும்படி இதுகொண்டு வருபவரிடத்துத் தக்க தொகை நன்கொடையாக உதவி, எமது கையெழுத்திட்ட பற்றுச் சீட்டுப் பெற்றுக்கொள்ளும் படி கேட்டுக்கொள்கின்றோம்.

கழக விழாவுக்குந் தாங்கள் வந்திருந்து அதன் சிறப்பு களையும் விரிவுரைகளையுங் கண்டுங்கேட்டும் மகிழ்ந்து புகழ் புண்ணியங்களிற் சிறந்து நீடினிது வாழ்வீர்களாகவென்று எல்லாம்வல்ல அம்பலவாணர் திருவருளை வேண்டி வழத்து கின்றோம்.

அன்புள்ள,
மறைமலையடிகள்

—: o :—

சுவாமி வேதாசலம்

திருமுருகன் அச்சுக்கூடம்
பல்லாவரம்

FRIENDSHIP

My dear friend,

By the grace of God and the Saint at Nagore we arrived here safe yesterday evening. I feel extremely happy for having met you both at Negapatam and at Nagore and for having had your company for four or five days consecutively. Our life-long friendship being formed in our school days is a true one, and it is the friendship like this that can last during this life and in the life to come. Friendships formed in life after school days are stinged with self-interest and therefore can have no durable existence. As soon as I met you at Negapatam after an interval of 50 years, I forgot myself and wept

owing to an overflow of genuine love feeling; and you too were in the same state like mine for sometime. This joyous meeting brought out the remembrance of our very old and sweet associations.

Please convey my best love and grateful feelings to our friend, Mr. Krishnaswamy Naidu garu.

Yours lovingly,
Maraimalai adigal

HOLY PROPHET MOHAMAD

4-3-1946

My dear friend,

I thank you sincerely for inviting me to attend the birthday celebration of the holy prophet Mohamad. Unavoidable engagement here precludes me from having the pleasure of taking part in the celebration. Still I wish to express the high estimation in which I hold the teachings of the prophet—especially the emphasis he repeatedly lays on the worship of one Almighty God of the universe in his sacred Koran.

Although I belong to the Saiva Religion of the Tamils, I find the teachings of our Saints bearing close resemblance to those of your prophet in many important respects.

Therefore I pray for the success of the celebration that it might bring salvation to all souls.

Yours affectionately,
Maraimalai adigal

Pallavaram

11-4-'59

My beloved Kanagaroyar,

Trust this will find you all in sound health. Have you got my clock repaired? Since I feel very inconvenient without it, kindly get it well repaired as early as possible and oblige. A painted new dial must be fixed to it.

I have great faith in you and I believe no one cares for my health and happiness better than you. If you wish that I should lead a healthy and happy life and serve my Lord Siva and my Mother Tamil without trouble and hindrance, you will kindly fulfil my desire as early as possible. Failure of health often interrupts my great work and makes me sad. You are more than my son and it is through your help that I hope to spend the remainder of my life usefully.

May our great Lord crown your efforts with success soon!

I pray for the health of your wife, boy, yourself and all at home.

Yours lovingly,
Maraimalai adigal

APPRECIATION OF A SCHOLAR

26-5-'41

I am happy to say that I have had an intimate acquaintance with Mr. G. from his early years when he was prosecuting both his Tamil and English studies with great zeal and earnestness. I was much struck by his strong

memory power and keen intellect when he quoted for me the correct reading of some Tamil verses from the old Tamil classics.

Ever since, I was watching his literary career closely. I am glad to see now in him a Tamil scholar grown up to admirable proportions in grammar and literature. To his eminence in the knowledge of Tamil, he writes the modern critical and historical methods of study derived from his knowledge of English. He is the son of an able Tamil scholar Mr. G. and as such I believe he has inherited his taste for Tamil from his learned father. I am quite confident that he will shine as a brilliant star in the firmament of Tamil learning if circumstances favour his further development in Tamil studies. I am also confident that he will prove a rare acquisition to any Educational Institution that will engage his services.

S. VEDACHALAM,
alias
Maraimalai adigal.

MARAIMALAI ADIGAL'S DIARY

A selected few Jottings from the Diary of Maraimalai Adigal.

1-1-1899

To day a new happy year. This morning, we left Palayoor and arrived at Koradacheri at 11'o clock. I myself alighted in Tiruvaroor in order to worship my Tamil master V. Narayanaswamy Pillai.

31-12-1903

On the whole, this year was not, by any measure, a happy one. On the contrary, very miserable was my life during long-drawn path of this month days. I hope Siva bless me with perfect happiness in the subsequent years.

24-1-1905

This evening a letter came to me which explained the theft committed by my friend Mr. K. On hearing it, I was surprised, and with two other friends, I asked K. whether he did it, which he confessed, and so I presented him with three rupees.

23-11-1905

This evening at Mutt I delivered a lecture on Sivagnanabotham which was very sweet and impressive and clearly arranged. In the middle of my lecture, one Mr. K. out of envy, asked me an absurd question whether I can call vedas as மயக்க நூல், to which I gave a shrewd answer.

13-1-1906

This afternoon my wife gave birth to a male child by the grace of Siva at 4-45 p. m.

13-4-1906

I have an insatiable thirst for buying high class books. By high class, I mean critical works on poetry, philosophy, and also poems, written by and such poets as Milton, Shelly M. Arnold and Keats. I greatly dislike Byron. I bought John Morley's Life and Gladstone's 1st and 2nd part.

23-7-1908

I heard the very sad news that the great champion of India, Mr. Balaganghadara Tilak, was transported to Andamans on the pretended charge of sedition. We all felt a keen sorrow at the separation of this great patriot.

Oh! Mother India! Are thy sons to suffer thus!

10-4-1908

Very high fever the whole of this day. In the morning I wept for the grace of Uma and sangs pontaneously songs composed extempore.

13-6-1908

My lecture on "Temple worship" this evening in the Sabha was very brilliant and splendid. The audience was highly pleased with it. At the end of the lecture, I felt a little pain in my stomach.

17-6-1908

This evening, my lecture on "சுத்தாத்துவித ஞானம்" was very learned eloquent, thoughtful, and fine and was very much appreciated by the large audience and pandits of the Mutt.

2-2-1912

At Vadalur, this afternoon at 4'o clock the meeting at Swamy Ramalinga's Sabha began, and my lecture on the ideals of Sanmarga was very brilliant eloquent and enthusiastic. The audience was very large and my lecture was very much appreciated by both male and female portions of the audience.

8-12-1920

Mr. Mahatma Gandhi organised a Hindu University in his province. May his grand work be crowned with success!

4-4-1922

By the grace of my Lord Uma Siva & my holy master St. Manickavasaga Swamigal I finished my elaborate commentary on the first four poems of Thiruvachagam at 5-15 P.M. May my Lord & Master release me from the troublesome dealings and make me write the commentary on the whole works and publish it myself.

தமிழ்த் திருவாளர் மறைமலை அடிகளாரின் வாழ்க்கை

அ. கனகராயர்

தமிழ்த்திருவும் மறைத்திருவும் ஒருங்கே அமையப் பெற்ற மாண்புமிக்க பேராசிரியர் மறைமலையடிகள் இன்றும் நம் மனக் கண்ணில் இருந்து ஆரா அமுதமாய் அருளுருவாய் காட்சியளித்து வருகின்றார்.

அவர்தம் உடலும் மறைந்தது. உண்மைத் தமிழ் உறவும் உயர் குறிக்கோள்களும் ஒப்புயர்வற்ற ஒழுக்கநிலையும் இங்கு மறைந்தில.

அடிகளாரை நான் பல்லாண்டுகளாக நன்கு அறிவேன். அவர் தம் திருவாயிலிருந்து தோன்றும் ஒவ்வொரு சொல்லும் தமிழ்ப் பண்பையும் தமிழ்க் கண்ணோட்டத்தையும் என்றும் குன்றா எழில்மிக்க தமிழின் சுவையையும் ஆடியின் நிழலில் அறியத் தோன்றுமாறு தெள்ளிதின் எடுத்துக் காட்டும்.

இளமை முதல் முதுமை வரையில் தமிழர் வாழ்விற்கு அடிகோலியவர் அடிகள். அடிகளின் உருவத் தோற்றம் யாவரையும் பிணிக்க வல்லது. பெருந் திருவாளராய் மறைமலையாய்ப் பிறங்கி, மெல்லிய இனிய குரலில் சொற்பொழிவு செய்து தமிழ் உலகை உய்வித்தவர் அடிகளாவார் என்பதும் யான் சொல்லாமலே போதரும்.

தொன்னூற் கடலைக் கரைகண்டு, மற்றும் பன்னூற்கடலையும் வாய்மடுத்து, செந்தமிழும் சைவத் திருநெறியும் ஒம்புவான் வேண்டித் தன்னலம் பாராத் தளரா ஊக்கத்துடன் உழைத்தவர் நமது அடிகளாவார். அன்புக் கோயிலே அவர் உள்ளம்; அறிவுச் சுடரே அவர் உயிர்ப்பு; நண்புக்கோர் அணியாய்த் தம் மக்களையும் ஒக்கலையும் தூய பைந்

தமிழ்ச் சுவையை நுகரும்படி செய்து வழி காட்டியவர் நம் அடிகளார்.

பொழுது புலர்ந்ததும் அடிகளாரிடம் குடிகொண்டிருந்த தாய ஒழுக்க முறைகள் தமிழ் மாணவர்கட்கு ஒரு தனி விருந்தாம். வைதாரையும் வாழ்விக்கும் திறனும், பகைவர், நண்பர், நொதுமலாளர் ஆய முத்திறத்தவரிடத்தும் பழகும் பண்பாட்டினர். தமிழன் உற்ற இடர்களைக் களையும் அருட்கடலாவர் அடிகள் உரை நடை என்ன, விரிவுரை என்ன, ஒளி விளங்கும் செய்தித் தாள்களிலுள்ள பொருள் நுட்பங்களென்ன; கலை நுட்பங்கள் என்ன; எந்நாட்டவரும் ஏற்றுக் கொள்ளும் பொதுநோக்கு அமைந்த புதுக் கருத்துக்களென்ன, இவை போன்ற பிறவெல்லாம் அடிகளாரைத் தாமே தேடி வந்தடையும்.

ஆராய்ச்சி நூற்களின் அழகும், நேர்மையும், அமைவும், நுணுக்கமும் அடிகளாரின் நூலாராய்ச்சித் திறனை நுணுக்கமாகக் காட்டும். அடிகள் ஒரு கலைக் களஞ்சியம்! ஒரு கலங்கரை விளக்கம்! ஒரு திருநெறி மாமலை! தாமே தோன்றிய ஒரு தனி இளஞாயிறு!

அடிகளாருடன் நெருங்கிய தொடர்பு வைத்துக்கொள்பவர் உறவினர் மட்டுமல்ல, புறவினத்தாரும்! புலவர் மட்டுமல்லர், புரவலரும்! இங்ஙனம் எல்லோர்க்கும் நல்லராய் மாமுது குரவராய், தமிழ் மொழியின் மாண்பு மறைய இருந்த நேரத்தில், தமது உடல், பொருள், ஆவிகளைப் பொருட்படுத்தாமல் அதனை உயர்நிலைக்கு ஊக்கித் தாழாது ஒளிரும் நந்தா விளக்கெனத் தமிழகத்தில் சீர்மை செய்தவர் நம் அடிகளை ஆவர்.

திருநெறித் தமிழ் ஒதுவதையே தமக்குப் பொழுது போக்காகக் கொண்டு வாழ்க்கைத் தரத்தை வளமுடன் உயர்த்திக் கொண்டவர் அடிகளேயாவர். தம் மக்களுக்கும் மற்றுமுள்ள அன்பர்கட்கும் நற்றமிழ் மொழியையே வழக்கத்

திலும் வழங்கவேண்டுமென்று வற்புறுத்தியவர். வகுப்பு வேற்றுமை, மதப்பூசல், சமபக் காழ்ப்பு முதலியவைகளை அறவே வெறுப்பவர். கண்டென இனிக்கும் கனிந்த குரலினராய், நல்லறிஞர் குழுமியுள்ள நல்லதொரு அவை வரவேற்கும் ஞாயிராய், பசுமை படர்ந்த செம்மேனியராய், தமிழ் மணங்கமழும் பேச்சாளராய், கண்டோர் பிணிக்கும் கவின் ஒழுகும் திருமுகத்தினராய், உலகளந்த பெருமானைப்போல் உயர்ந்த தமிழ்த் தோன்றலாய், நிலவியர் நம் அடிகள்.

அடிகளாரின் மாசற்ற தொண்டு இன்றும் ஒரு மலையாகப் பொலிகின்றது. புதுமைத் தமிழ் உலகிற்கு புத்துயிர் அளித்தவர் நமது மறைமலை அடிகளாவர். கடிதங்கள் தீட்டுவதிலும், கடிதங்களின் வாயிலாகக் கன்னித் தமிழ்ச் சுவை உண்பிப்பவர் அடிகளாவர். செய்தித் தாள்களின் வாயிலாகச் செந்தமிழ்ச் சிறப்பை ஒதுவார் நம் அடிகள். பொருள் பொதிந்த அகல உரைகளின் வாயிலாகத் தமிழ் அழகைக் காட்டுவார் அடிகளார். புதுப்புது ஆராய்ச்சிகளினால் பழந்தமிழர் வாழ்க்கையை நிலை நிறுத்தியவர் அடிகள். அடிகள் உண்பதும் தமிழ் உணவே; புலால் என்னும் சொல்லைக் கேட்ட அளவிலே நெஞ்சு புழுங்குபவர். கொலை நோக்காகிய புலை நோக்கைக் கனவிலுங் கருதாதவர். தன்மானம் என்னும் போர்வையால் தம்மை மூடிக் காத்துக்கொண்டிருப்பவர் அடிகள். அடிகள் எழுத்தில் உயிர் நெளியும், அழகு பழகும், அன்பு தவழும், அருள்நெறி குலவும், பொருள்நலம் காணும், வாய்மை விளங்கும், தாய்மை ஒளிரும்.

முற்றுந் துறந்த முனிவர்கள் கையாண்ட ஒழுக்கமுறைகளால் நூறு ஆண்டு எப்பொழுதும் இளமையோடு உலகில் உலாவலாம் என்பதையும் இவர் இயற்றியுள்ள “மக்கள் நூறாண்டு உயிர் வாழ்வது எப்படி?” என்னும் நூலிலிருந்து அறிந்துகொள்ளலாம். அன்றியும் உணவு அளவு, அது உண்ணும் நேரம், உணவின் கொழுமை, உழைப்பு இவற்

றின் இயல்புகளும் தெள்ளிதின் இந் நூலகத்தே விளக்கப் பட்டுள்ளன. உழுவார்க்கு வேண்டும் கருவிப் பொருள்களும், உடல் உரமும், உயர் நலமும், இன்ப வாழ்வும்; பிறவும் இதில் அங்கைக் கனியென காண்கின்றன.

உயிர் நூல், உடல் நூல், உள நூல், தரை நூல் முதலிய பலவகை நூல்களையும் அடிகள் நுணுகி ஆராய்ந்துள்ளனர். உழைத்த உடம்பிற்கு உறக்கம் ஓர் இயற்கை மருந்து என்றும் கூறுகிறார். பச்சிலை மருந்து முதலியவற்றால் உடல்நலம் பெருத உடம்பு தூய உணவாலும், உறக்கத்தாலும், நல்ல பழக்க வழக்கங்களினாலும் மேன்மையுறுமென்றும் கூறுகின்றார்.

திருக்கோயில் வழிபாடுகளைத் தொகுத்தும், வகுத்தும், வழிநிலை பிறழாது தெரியவைத்தும் இருக்கின்றார்.

அருளெனும் குழவிக்கு அன்பு தாயாக நிலவுகிறது என்கிற திருக்குறள் உண்மையைச் சிவநெறியில் காணலாம் என்பது அடிகள் கருத்து. முழு முதற் கடவுள் ஒன்று உண்டு, அதுவே சிவம் என்கிறார். அமைதியே குடிகொண்ட அருள்நெறி வாழ்க்கைக்கு இன்றியமையாதது என்று இசைக்கின்றார். தமிழர் கொள்கைகளையும் பழந் தமிழரின் போக்குகளையும் தெளிவாக விளக்கிக் கூறியுள்ளார். இவை போன்ற பல அரிய உண்மைகள் இவருடைய நூல்கள் வாயிலாக அறியக் கிடக்கின்றன. அவற்றை எல்லாம் அறிஞர் கண்டு தெளிக.

என்பும் உருகும் இசை பாடும் பண்புடையவர். இவர் இல்லறத் துறவியாகத் தம் இல்லின் கண் வீற்றிருந்து நல்லறம்புரிந்த நற்றமிழ் நாவலர் இவர். தமிழ்ப் பாலொடு எந்த நஞ்சையும் கலவாது தமிழ்க் குழவிகளுக்கு ஊட்டியவர்.

இவரது தூய செந்தமிழ் உரை நடையைக் கண்டு சீறுவார் ஒரு சாரார். மறுப்புக் கூறுவார் மற்றொரு சாரார். சுவையற்றதென்று விளம்புவார் பிறிதொரு சாரார். இப்

படிப்பட்ட கொடுமையாளர்களை எல்லாம் அறக்களைந்து தமிழ் அறத்தை உணர்ந்து முயற்சியிலும் முன்னேற்றத்திலும் முனைந்து நின்று தொண்டாற்றியவர் இவர்.

வருந்தி வருவார்க்கு விருந்துவைத்துப் போற்றுவார் அடிகள். அவர் தம் குறையை தம்மாலியன்ற வரையும் போக்குவார். அன்பினால் அகங் குழைவார்.

தமிழுலகு தனி உலகாய்த் தமிழர்க்கும் பிறர்க்கும் வாழ்வு காட்டப் பாடுபட்டவர்.

மேல்நாட்டு பேரறிஞர்களும் கண்டு வியக்கும் முறையில் வியத்தகு நூல்களை எழுதி வெளியிட்டவர் அடிகள். ஆங்கில மொழியிலும் அறிவு நிரம்பப் பெற்றவர். அம்மொழியில் பல கட்டுரைகளும், வரலாறுகளும் எழுதியுள்ளார்கள்.

சிவனையே உன்னிக்கொண்டிருக்கும் உள்ளம் படைத்தவர், மரபு நெறி தவறாது, மாசு படியாது சைவ உலகத்தைத் தளிர்ப்பித்தவர். நம் அடிகளார் காய்தலும் உவத்தலும் மின்றித் தம் வாழ்க்கையை நடுநிலையில் நின்று கழித்தவர். உடற்பயிற்சி முதலியவற்றை அதற்கு உறுதுணையாகக் கொண்டவர்.

மாதர் உலகமும் செம்மை நெறியுணர்ந்து வெம்மை அகற்றித் தமிழர்க்கு ஆக்கம்தேட வழி காட்டியவர்.

இவரது தமிழ் நூல்களில் தலை சிறந்தனவாய் இலங்கு வன 'அறிவுரைக் கொத்து', 'முல்லைப்பாட்டு ஆராய்ச்சி', 'பட்டினப் பாலை', 'கோகிலாம்பாள் கடிதங்கள்' முதலியனவாம்.

பொதுவாகக் கூறுங்கால் இவர் அளப்பரிய பெரும் புலவர். கலையின் உயிர்நாடியை உணர்ந்த ஒரு தமிழ் மருத்துவராகத் திகழ்ந்தார் நம் அடிகளார். கன்னெஞ்சம், வன்னெஞ்சம், இரும்பினால் ஏய்ந்த நெஞ்சம் படைத்த தமிழ்ப் பகைவராகிய கோளரவுகளுக்கு ஓர் இடியேராக விளங்கியவர் நம் அடிகள்.

தம்மிடம் எவரேனும் வந்து சில ஐயுறவுகளை வினவினால் அடிகளார் மனச் சோர்வின்றி அவர் கேட்ட வினாக்களுக்கெல்லாம் விடையளித்துக் கொண்டே தம் உணவு நேரத்தையும் பொருட்படுத்தாது சீரிய வீறிய திருத்தொண்டு புரிவார்.

இம்மட்டோ, இன்னும் எத்துணையோ, ஆற்றல்களெல்லாம் இவரிடம் குடிகொண்டிருந்தன. அவற்றை யெல்லாம் இங்கு விரித்துரைக்கில் இஃது ஒரு பெரிய நூலாக விரியும் என அஞ்சி இம்மட்டோடு இதனை யான் முடித்துக்கொள்கின்றேன்.

அடிகள் முதலில் நாகையைவிட்டுச் சென்னை வந்தபின் அடிகட்குத் திரு. வி. க. அவர்களும், அவர்கள் குடும்பமும் மிகவும் உதவி செய்ததாக அடிகள் வாயிலாகவே கேட்டுள்ளேன். இறுதியில் உடனிருந்து உதவியோர் திரு. என். ஆடலரசு அவர்களும், சைதைத் திருவள்ளுவர் செந்தமிழ்ச்சிவநெறிக் கழகத்தாருமாவார்.

தமிழரிடம் வேண்டும் தலையாய பண்புகளில் ஒன்றாய் நன்றி மறவாமை என்பது இவரது குருதியில் கலந்து நின்றது. ஓர் எடுத்துக்காட்டால் இதனை உலகோர்க்குக் காட்ட அடியேன் விழைகின்றேன்.

அடிகள் உயிர் துறக்கும் நேரத்தில் எழுதியுள்ள வாழ்க்கை உரிமைக் குறிப்பு ஏடு ஆகிய உயிலில் அடியேற்கு ஓர் ஆயிரம் வெள்ளிகள் அளிக்கவேண்டுமென்றும், அடிகள் தம்மால் இயற்றப்பெற்ற நூல்கள் நான்கும் அடியேற்கு அளிக்கவேண்டுமென்றும் குறித்துள்ளனர்.

இவ்வண்ணம் எந்நேரமும் உயிர் ஒம்பலும், உடல் ஒம்பலும், தமிழ் ஒம்பலும் செய்து, வருங்கால உலகிற்கு வழிகாட்டியாய், கற்றவரும் மற்றவரும் வியக்கும் ஒரு நல்ல தமிழாசிரியராய் அடிகளார் விலைமதிக்க முடியாத தொண்டு செய்துவிட்டுத் தமிழ் நாட்டினர் செய்த தவப்பயன் குறை

வால் நம்மைத் தனித் தேங்கவிட்டு உம்பர் உலகு உற்றனர்.
 உறுக அவர்தம் ஆன்மா இறைவன் திருவடி நீழலில் ;
 வாழ்க தமிழகம் ; வெல்க தமிழ்.

—:o:—

அடிகளாரின் அன்றாட நிகழ்ச்சி முறை

6 மணி முதல் 7 மணி வரை

க. கடவுளை வணங்கிக் கொண்டே காலையில் துயி லெழுதல், பின்னர்த் தேவார திருவாசகப் பாடல்களைப் பாடிக் கொண்டே தாமே மாளிகையின் சன்னல்களைத் திறந்து, கண்ணாடிக் கதவுகளைத் துணியால் தட்டித் தூய்மை செய்தல்.

7 மணி முதல் 8 மணி வரை

உ. தோட்டத்தைச் சுற்றிக் கொண்டே உலாவுதல் பல் துலக்குதல்.

8 மணி முதல் 8-30 மணி வரை

ங. நீரேற்றி (Enema) கொண்டு மலக்குடலைத் துப்புரவு செய்தல்

8-30 மணி முதல் 9 மணி வரை

ச. சிறிது வெப்பமான நீரில் குளித்தல். தோய்த் துலர்ந்த துணிகளை உடுத்தல்

9 மணி முதல் 9-30 மணி வரை

ஊ. நாஸ்தோறும் உட் கொள்ளும் உப்பினை (Efforsol) உட்கொள்ளுதல். உடல் நலமில்லாதிருப்பின் அதற்கேற்ற மருந்து வகைகளை உட்கொள்ளுதல். (நீர்க் கோவையானால் சூடான இஞ்சிச் சாற்றில், தேன் கலந்து உட்கொள்ளுதல்; அடிகளுக்கு அடிக்கடி நீர்க்கோவை உண்டாகும். சில வேளைகளில் பட்டினி கிடந்து நோயைத் தீர்த்துக் கொள்வதும் உண்டு.)

9-30 மணி முதல் 10-30 மணி வரை

சு. மணைமீதமர்ந்து மூச்சுப்பழக்கம் செய்தல், அனலில் நறுமணப் புகையூட்டி இறைவனை வழிபடுதல்.

10-30 மணி முதல் 11-30 மணி வரை

எ. காலை உணவு உண்ணுதல் (தட்ப வெப்ப நிலைக்குத் தக்கவாறு கோதுமைப் பாற்கஞ்சி மோர் கலந்த கஞ்சி ஆகிய இவற்றுடன் உலர்ந்த பழங்கள், அத்திப் பழம், அங்கர் திராட்சை, வாதுமைப் பழம், அக்ரூட் கொட்டையிலுள்ள பருப்பு, பாதம்பருப்பு ஆகியவற்றையும் உண்ணுதல்

11-30 மணி முதல் 12-30 மணி வரை

அ. வீட்டுக் கணக்குப் பார்த்தல். அச்சப் பிழை (புருப்) திருத்துதல். அச்சகத்தில் வேலை செய்யும் ஆட்களுக்கு வேலை கொடுத்தல். தோட்டத்திற்குத் தண்ணீர் ஊற்றுபவரைக் கவனித்தல். தன் இல்லத்திற்கு வருபவருடன் உரையாடுதல்.

12-30 மணி முதல் 2 மணி வரை

சு. கால அட்டவணையிற் குறிப்பிட்டுள்ளபடி படித்தல்

2 மணி முதல் 2-30 மணி வரை

க0. நண்பகல் உணவுண்ணுதல். அன்றாடம் அவர்குறிப்பிடும் முறையிலேயே உணவைச் சமைத்தல் வேண்டும். தேங்காய்ப் பாலில் கலந்த குழம்பு, மிளகு நீர், இலைக்கோசு, பூக்கோசு, நூல்கோல், சிவப்பு முள்ளங்கி, கீரை வகைகளில் ஒன்று. நல்லெண்ணெய்க்குப் பதிலாக நெய்; புளிக்கீடாக எலுமிச்சம் பழம்; உப்புக்கு இந்துப்பு.

3 மணி முதல் 4 மணி வரை

கக. ஓய்வு.

4 மணி முதல் 5-30 மணி வரை

கஉ. வருவாருடன் உரையாடுதல், மாணவர்க்குக் கற்பித்தல்.

6 மணி முதல் 6-30 மணி வரை

கங. பாலில் மிகுதியாகச் சர்க்கரை சேர்த்து அருந்துதல்.

6-30 மணி முதல் 9-30 மணி வரை

கசு படித்தல்.

9-30 மணி முதல் 11 மணி வரை

கரு. நீரேற்றி மலக்குடலைத் துப்புரவு செய்தல். நீராடல்.

11 மணி முதல் 12 மணி வரை

கசு. இறைவனை வழிபடுதல்.

12 மணி முதல் 12-30 மணி வரை

கஎ. இரவு உணவு. பால் சிறிது, அரிசிமாவினால் செய்த இட்டிலி, (அல்லது) தோசை உருளைக்கிழங்கு வற்றல், உழுத்தம்மாவிலிட்ட பண்டங்கள் முதலியன.

12-30 மணி முதல் 1 மணி வரை

கஅ. உலாவல், உட்புறக் கதவுகளையும் பிறவற்றையும் தாமே விளக்குடன் சென்று பார்த்தல்.

1 மணி முதல் 6 மணி வரை

கசு. உறங்குதல்.

சிறப்புச் சொற்பொழிவு

* சங்ககாலத் தமிழகம்

தோற்றுவாய்

தாய்மார்களே, அன்பர்களே!

சங்ககாலத் தமிழகம் பற்றி நான் பேசவேண்டுமென்று அன்பிற் சிறந்த ஆடலரசு என்னைக் கேட்டுக் கொண்டார்.

அவருடைய முயற்சியைப் பாராட்டுகிறேன்.

இந்தக் காலத்தில் ஆண்டில் முதிர்ந்தவர் செய்யும் முயற்சியைவிட இளைஞர் செய்யும் முயற்சி பெரிதும் பயன்படும் என்பது என் நம்பிக்கை.

கொங்கு நாட்டிலே பதினாயிரம் இளைஞர்களிடையே நான்கைந்து சொற்பொழிவுகள் நிகழ்த்தினேன். அப்பெருங் கூட்டம் மிக்க மனக்களிப்பைத் தந்தது. நான் இளைஞரையே இருந்தபோது தமிழைப்பற்றிப் பேசினால் “பயித்தியக் காரன்” என்பார்கள். ஆங்கிலம் அறிந்தவர்களே அன்று மேன்மையாகக் கருதப்பட்டார்கள். அக்காலத்தில் தமிழில் பேசினால் மானக்குறைச்சலாகக் கருதினார்கள். எனக்குத் தமிழைக் கற்றுக்கொடுத்தவர் வைதீக சித்தாந்த சண்ட மாருதம் சோமசந்தர நாயகர் அவர்களே ஆவர். என் போன்ற மக்கள் தமிழுணர்ச்சியையும், சைவ சித்தாந்த

* இது சைதாப்பேட்டை சிவநெறிக் கழகத்தின் சார்பில் 15-5-49 அன்று திரு. வி. க. அவர்கள் தலைமையில் நடைபெற்ற கூட்டத்தில் தமிழருவாகிய தலைவர் சுவாமி வேதாசலம் என்னும் மறைமலை அடிகளார் சங்ககாலத் தமிழகம் பற்றிக் கொடுத்த தோற்றுவாயேயாகும். இதனைத் தொடர்ந்து பல சொற்பொழிவுகள் ஆற்ற அவர் எண்ணியிருந்தார். ஆனால் அந்தோ! தமிழர் புண்ணியக் குறைவினால் அடிகளார் மேற்கொண்டு சொற்பொழிவுகள் நிகழ்த்த முடியாது போயிற்று.

(குறிப்பெடுத்து எழுதியவர் - அன்புப் பழம்நீ)

உணர்ச்சியையும் பெறுவதற்குப் பெருந் துணையாயிருந்தவர் அவரே ஆவர். அவர்கள் முப்பது ஆண்டுகள் வரை தமிழையும் சைவத்தையும் நன்கு கற்றவர்கள் ; மிகக் கடினமாக உழைத்தவர்கள். அவர் பதவியையோ பொருளையோ விரும்பவில்லை. அக்காலத்தில் செல்வர்கள் ஏராளமாக இருந்தார்கள். செல்வர்கள் யாரும் அவருக்கு உதவிபுரிய முன்வரவில்லை. பிற்காலத்திலே அவர்கள் பல இடர்ப்பாடுகளுக்குட்பட்டார். வறுமையால் வாடினார். முப்பது ஆண்டுக்குள் செல்வர்கள் நிலை மாறிப் போய்விட்டது. அவருடைய இறுதிக்காலத்திலே அப்படிப்பட்ட பெரியவரை நான் கண்டதில்லை. எனது ஆசிரியர் அயல்நாட்டிலே பிறந்திருந்தால் வில்லியம் ஷேக்ஸ்பியருக்குக் கோயில் கட்டிய மாதிரி அவருக்கும் ஒரு நினைவுச் சின்னம் எழுப்பி அவருடைய நூல்களை வெளியிட்டு அவர் புகழைப் பரப்பி இருப்பார்கள். இங்கு வில்லியம்ஸ் ஜேம்ஸ் என்ற அறிவாளியைப்பற்றிக் குறிப்பிட விரும்புகிறேன்.

மேய்கண்டாரே வில்லியம் ஜேம்ஸாகப் பிறந்தாரோ என்று எண்ணவேண்டியிருக்கிறது. வில்லியம் ஜேம்ஸ் அவர்கள் உயிரோடு இருந்தபோது, என்னுடைய ஆங்கில நூல்களைப் பார்த்து, “எங்கள் நாட்டில் இல்லாத வேறு சிறந்த கொள்கையும், உங்கள் நாட்டில் இருக்கிறதே” என்று மகிழ்ந்தார். மேலை நாடுகளிலே சைவ சித்தாந்தத்தைப் பரவச் செய்ய வேண்டுமென்ற ஆர்வம் எனக்கிருந்தது. வெளிநாடு செல்வதானால், இருபதினாயிரம் ரூபா செலவு செய்யவேண்டும். அவ்வளவு பெருந்தொகையை யான் செலவிட வழியில்லை! இப்பெருந் தொகை கொடுத்து உதவ அப்பொழுது யாரும் முன்வரவில்லை. இப்பொழுதும் இல்லை!

மாக்ஸ்முல்லர், மொழி முதலியவற்றின் தன்மையைப் பற்றி விரிவாக நூல் எழுதியவர். மொழி இல்லாமல் நாம்

உயிர் வாழமுடியாது. கையினாலே சாடை காட்டினாலும், கண்களினாலே குறிப்புத் தெரிவித்தாலும், வேறு உறுப்பினாலே அறிவித்தாலும், ஒருவர் கருத்தை மற்றொருவருக்கு புலப்படுத்தச் சொற்றொடர்கள் வேண்டும். மொழியின் மூலம் நமக்கு ஆன்றோர்கள் செய்த உதவி என்றும் மறக்க முடியாதது. ஆன்றோர்களின் அரும் பெருமுயற்சி பெரிதும் பாராட்டுதற்குரியது.

சென்ற ஐம்பது ஆண்டுகளாக நான் ஆராய்ச்சி செய்திருக்கிறேன். அறிவினாலே, எழுத்தினாலே, உணர்ச்சியினாலே, நூல் வடிவிலே புதினத்தாள்களிலே எல்லாம் எழுதி வந்திருக்கிறேன்; வெளிநாட்டுப் புதினத் தாள்களிலும் என் ஆராய்ச்சிபற்றி எழுதி வந்திருக்கிறேன். என்னுடைய ஆசிரியர் அறுபது நூல்கள் வரை எழுதியிருக்கிறார். அவர்கள் நூலை எல்லோரும் படித்துவிட முடியாது. அவர்கள் நூலிலே நூற்றுக்கு என்பது வடசொற்கள் கலந்திருக்கும். மிகுதியாக வடசொற்கள் கலந்திருக்கும். ஆசிரியரை நோக்கி, “ஏன் மிகுதியாக வடசொற்களைச் சேர்த்து எழுதுகிறீர்கள்?” என்று கேட்டதற்கு, “என்னால் வடசொற்களின்றி எழுத இயலாது. நீ வடசொல் கலவாது தனித் தமிழிலே எழுது” என்று சொன்னார். நச்சினூர்க்கினியர், சிவஞான முனிவர் முதலிய உரையாசிரியர்கள் எழுத்திலே நான் சொக்கித் தனித்தமிழிலே எழுதத் துவங்கினேன். ஆசிரியர் யான் தனித்தமிழிலே எழுதும் கட்டுரைகளைப் பார்த்து, “நீ தனித்தமிழிலேயே எழுது. உனக்குத் தனித் தமிழிலே எழுதும் ஆற்றலை இறைவன் ஆக்கியுள்ளான். உன் தனித்தமிழைப் படிக்கப்படிக்க என் காதுகளுக்கு இன்பமாயிருக்கிறது” என்றார். “தனித்தமிழில் எழுதுவதை விடாதே! நீ தனித்தமிழிலே எழுதுவது எனக்கு விழிப்பையும் கிளர்ச்சியையும் உண்டுபண்ணுகிறது” என்றும் கூறினார்.

ஆசிரியர் சோமசுந்தர நாயகர் ஒரு பெரிய வேதாந்தி. அவருடைய பேருதவியால்தான் நான் தமிழையும், வட மொழியையும் ஆராய்ச்சி செய்ய முடிந்தது. அவர் செய்த நன்றியை நான் எக்காலத்திலும் மறக்கமுடியாது. துயில் நீங்கி எழுந்தவுடன் என் ஆசிரியரின் நிழலுருவப் படத்திற்கு வணக்கம் செலுத்துவது வழக்கம். அன்றும் என் ஆசிரியருக்கு வணக்கம் செலுத்துவதில் நான் தவறுவதில்லை!

பிராமணீயம் என்பதை பிராமணம் என்றேதான் எழுதி வந்தேன். கனவிலும் நான் வடமொழியில் எழுதுவதில்லை! என் பிறவி பெரிதும் பயன்பட்டது.

சிவஞான முனிவர் இனிமையான நடையிலே தமிழை வளர்த்தார். நான் எழுதிய நூல்களை இப்பொழுது குடிமக்கள் படிக்கிறார்கள். முன்னர் ஏகினன் என்பதைப் போயினன் என்றும், வம்மின் என்பதை வருக, வாருங்கள் என்றும் எழுதக் கற்றுக்கொண்டேன். கற்றவர் கல்லாதவர்-ஆகியவர்களுக்கும் புரியவேண்டும் என்பதற்காகவே அப்படி எழுதினேன். அந்தக் காலத்திலேயும் யான் பேசும் சொற்களிலேயும் எழுத்திலேயும் வடசொல் கலப்பதில்லை! சொற்பொழிவால் தமிழுணர்ச்சியால் யான் செய்த பேறு என்னுடைய பதவியைப் புனிதமாக்கிற்று; திருக்குறள் ஒரு பெரிய நூல். ஏதோ ஓரிரண்டு வடசொற்கள் தவிரத் திருக்குறளிலே மற்றவை எல்லாம் தனித் தமிழிலே அமைந்திருப்பதைக் காணலாம்.

அன்பர் திரு. வி. க. எனக்கு இனையவர். அவர் இளமையில் உடல் நலத்துடன் திண்மையாக இருந்தார். அவர் சிறந்த உள்ளம் படைத்தவர். கரவாக உள்ளத்தை மறைத்துப் பேசமாட்டார். அவருக்கென்று ஒருவகையான நடை உண்டு. கொள்கைகளிலே மட்டிலும் அடிக்கடி மாறுவார்.

சில காலம் யான் கொண்ட கருத்துக்கு மாறாக இருந்தார். பையப்பைய அவர் என் வழிக்கு வந்துவிட்டார். அந்நாளிலேயே அவர் புலமையை நான் உயர்த்திப் பேச நேர்ந்தது. ஒருவரை ஒருவர் உயர்த்திப் பேசுவது இயல்பு தான். அவர் என்னைப்பற்றிப் பேசிய யாவும் உண்மை தான். என்னுடைய தாயாகிய தமிழுக்கும், சைவத்துக்கும் தொண்டாற்ற யான் கடமைப்பட்டிருக்கிறேன்.

அந்தக் காலத்தில் பொருள் மிகுதியாகத் தந்து என்கொள்கைகளை மாற்றிக்கொள்ளும்படி நேயர்களிலே பலர் என்னை வேண்டினார்கள். பட்டங்களும் பதவியும் தந்து உதவுவதாகச் சொன்னார்கள். அதென்னவோ அவற்றிலெல்லாம் எனக்கு விருப்பமில்லை! இப்போதும் பட்டம் பதவிபெற வேண்டும் என்ற விருப்பம் எனக்கில்லை. யான் அறிந்த உண்மையை எல்லோருக்கும் சொல்லவேண்டும் என்றுதான் விரும்புகிறேன். தொண்டின் வாபிலாக என் உயிரைத் தூய்மை செய்துகொள்ள விரும்புகிறேன். அங்ஙனமே செய்து வருகிறேன். கனவிலும் நினைவிலும் தமிழையும், சைவத்தையும் எண்ணி வருகிறேன். இன்றும் யான் இப்படியே எண்ணிவர இறைவன் அருள் செய்வானாக.

அறுமுகப் பெருங்கடவுளே சங்கத்தில் வீற்றிருந்து தமிழை ஆராய்ந்தான். தமிழ்நூல் இலக்கண வரம்புள்ள நூல்; என்றும் மாறாமல் இளமையோடு அது இருக்கிறது. இலக்கண வரம்பில்லாத மொழி மாறிக்கொண்டே போகும் என்று மாக்ஸ்முல்லர் எடுத்துக் காட்டுகிறார்; பாதிரிமார்கள் நல்லெண்ணம் உடையவர்கள். பாதிரிமார்கள் இங்கு வராமல் இருந்திருந்தால் கல்வி வளரவே முடியாது.

காட்டுமிராண்டிகள் பேசுகிற மொழிகூட நாளுக்கு நாள் மாறிக்கொண்டே போகிறது. இலத்தீன் மொழி, கிரேக்க மொழி ஆகியவை இன்று இருந்த இடம் தெரிய

வில்லை. ஈப்ரு. அரேபியம் ஆகிய மொழிகளும் இறந்து போயின. தமிழ் மொழி மட்டும் என்றும் மாறாமல் இன்றும் இருக்கிறது.

வாழைப்பழம் என்பதை வாய்ப்பயம் என்கிறார்கள். அடித்தான் என்பதை அடிச்சான் என்கிறார்கள். மழை பெய்தது என்பதை மழை பேஞ்சது என்கிறார்கள். ஒரு கட்டடத்தை அமைக்கிறபோது மிகவும் திருத்தமாக அழகாக அமைக்கவேண்டும். ஒரு மொழியின் வளர்ச்சியை மிக்க விழிப்போடு பாதுகாக்க வேண்டும்.

இப்பொழுது உள்ள 999 மொழிகளிலே சிறந்ததாயும் உயிருடையதாயும் ஒரு நிலையில் இருப்பது தமிழே. ஆங்கிலத்தை 150 ஆண்டுகளாகச் சீர்திருத்தி வந்தார்கள். 150 ஆண்டுகளுக்கு முன் ஆங்கில மொழி சிறந்ததாயில்லை.

But என்றும் Put என்றும் சொல்வதைக் கேட்டிருப்பீர்கள். எழுதுகிற முறையும் சொல்லுகிற முறையும் இடத்துக்கு இடம் மாறுகிறது. Calm என்பதில், ஒலி இல்லை. Psychology என்ற சொல்லை பிளிகாலஜி என்று பிரஞ்சு மொழியில் வழங்குகிறார்கள். தமிழிலே அந்தக் குறை இல்லை. எழுதியதை எழுதியவாறே, சொல்லியதைச் சொல்லியவாறே தமிழில் உச்சரிக்கலாம். வடமொழியிலோ பேசும் பொழுதும், எழுதும்பொழுதும் பல குற்றங்கள் காணப்படும்.

அருமைத் தமிழர்களே !

சங்கம் இருந்த நிலை, சங்கம் என்பது என்ன, சங்கத் தமிழ் எப்படி ஓங்கியது, சங்க நூல்கள் எப்படி வெளிவந்தன - என்பவற்றை எல்லாம் சொல்லும்படி கேட்டார்கள். சங்கம் என்றால் கூட்டம். சங்கம் வடமொழி, கழகம் என்பது தமிழ். ஏறக்குறைய ஆயிரத்து எண்ணூறு ஆண்டுகளுக்கு முன்னே கழகம் ஏற்பட்டது. தமிழிலே நிகரற்ற புலவர்கள் இருந்தார்கள். அவ்வளவு சிறந்த புலவர்களை

இப்போது நாம் காணமுடியாது. திருவள்ளுவர் காலமும் சங்க காலமும் ஒன்றேதான்.

கிறித்து பிறப்பதற்கு முப்பது ஆண்டுகளுக்கு முன் திருவள்ளுவர் பிறந்தார். ஆண்டைத் தவிர அவர் பிறந்த நாளும் திங்களும் அதற்குச் சான்றும் கிடைக்கவில்லை. இன்றைக்கு 1977 ஆண்டுகளுக்கு முன் திருவள்ளுவர் பிறந்தார் என்பது மட்டும் உறுதி.

ஓம்

வாழ்க்கைக் குறள்

இது பல்லவபுரம், பொதுநிலைக்கழக ஆசிரியர் சுவாமி வேதாசலம் என்னும் மறைமலையடிகள் இயற்றும் செய்யுள் நூல்.

வாழ்க்கை இருவகைத்தா மாந்தர்பாற் றேற்றுவிக்கும்
ஊழ்க்கு நிகரே துரை (க)

இம்மையே யன்றி இனிச்சேர் மறுமையும்
மெய்ம்மையார் கண்டார் விதந்து (உ)

இன்றிருக்கும் ஓரறிஞன் நேற்றிருந்த தன்றியே
பின்றைநாளும் மிருத்தல் பேசு (ஃ)

இரண்டுந் தொடர்ந்தே இயங்குமுறை தேர்ந்தோர்
முரண்டு மறுமை மறார் (ச)

இம்மை இயல்நெறியை ஏற்கத் திருத்தினால்
அம்மை யியல்சிறக்கும் ஆர்ந்து (ஊ)

இம்மை யொழுக்கம் இனிது நிகழாக்கால்
செம்மையே வாழா ருயிர் (ஈ)

மாந்தர்க்கு நூராண்டு வாழ்த்துமுறை வாழாக்கால்
தேர்ந்தபயன் உண்டோ தெரி (எ)

இறைவன் படைப்பில் இறையுங் குறையாங்
கறையே திவன்செயலல் லால் (அ)

அகத்தும் புறத்தும் அமைந்த அமைப்பை
மிகத்தெரிந்து செய்க வினை (ஆ)

மாறா நிலையும் மலையுஞ் செயல்தானும்
வேறுதல் கண்டு விளம்பு (ஐ)

வடவர் தென்னாடு புகுந்தமை

அன்புள்ள.....,

வடக்கே தமிழ்நில எல்லையாக மிகப்பழைய தொல்
காப்பியப் பாயிரச் செய்யுளில்

“வடவேங்கடந் தென்குமரி ஆயிடைத்
தமிழ் கூறும் நல்லுலகத்து”

என ஓதப்பட்டவாறு செந்தமிழ் வழங்கும் மாநிலம்
“திருவேங்கடம்” என்னுந் திருப்பதி வரையில் நீண்டிருந்
தது. வேங்கடத்துக்கும் மிக வடக்கே இமயமலை வரையி
லும் தமிழ் மொழியும் அதனை வழங்குந் தமிழ் மக்களும்
பரவியிருந்தனராயினும், அவரெல்லாந் தமிழைத் திருத்த
மாகப் பேசவும் எழுதவும் பயிலவுந் தெரிந்தவர் அல்லர் ;
தென்னாட்டகத்தேயிருந்த தம் இனத்தாரைப்போல் நாகரிக
வாழ்க்கையில் இருந்தவரும் அல்லர். வடக்கே சென்று
குடியேறிய அப்பெருந்தொகுதியாரிற் சிதர்ந்த சிறுசிறு
குழுவினர் பல நூற்றாண்டுகளுக்குப்பின் மீண்டும் இத்தென்
னாடு புகுந்து ஆங்காங்கு வைகலாயினர். இங்ஙனம் வந்தார்
அனைவரும் வடநாட்டில் வைகிய காலத்தே, தாம் பேசும்
மொழியாலுந், தாம் கைக்கொண்ட பழக்க வழக்கங்களா
லும், அவற்றால் தாம் விடாப்பிடியாய்க்கொண்ட கொள்கை
களாலும் இவ்விந்திய நாட்டுக்குப் புறம்பேயிருந்து போந்து
தம்மோடொருங்கு கலந்து வாழ்ந்த ஆரிய மக்களின்
சேர்க்கையாலுந், தாந் தெற்கேயிருந்த தமிழர்க்குப் பல்லா
யிர ஆண்டுகளுக்கு முன்னமே நெருங்கிய உறவினராயிருந்
தும் அவரைப் பிரிந்து நெடுங்காலங் கழிந்தமையின், அவர்
தம்மினத்தவராதலை அறவே மறந்து, ஆரிய சேர்க்கையால்
தம்மை ஆரியரெனவே பிறழ் உணர்ந்து, தென்னாட்டவ
ருடனும் அவர்தம் வழக்க வொழுக்கங்களுடனும் முழுதும்
மாறுபட்டே நிற்பாராயினர்.

—மறைமலையடிகள்

ஓம்

பஸ்லாவரம்,

17-9-1945

அன்புமிக்க கனகராயர்க்கு அம்பலவாணரம்மை திருவருளால்
எல்லா நலங்களும் பெருகுக!

உங்கள் நேற்றைக் கடந்த தந்தால் உங்
கள் அருமைத்தந்தையார் காலமான செய்தியறிந்து வருந்தினோம்
உங்களை யெல்லாம் பெற்று வளர்த்து நன்றி நிலையில் வைத்துத்
தமது கடமையை நன்குசெய்து முடிந்த சூங்கள் தந்தையாரான
பெரியார் சிவபிரான் திருவழி நிலவில் அமர்ந்து ஆறுதல் எய்
தில் பேரின்பம் சுகர்ந்திருப்பாராக! உங்கள் அருமைத்தாயார்
சிறிய தந்தையார் முதலான உங்கள் குடும்பத்தார் அனைவர்க்கும்
எங்கள் ஆறுதல் மொழிகளைத் தெரிவியுங்கள்

அன்புமிக்க

மறைமலையடிகள்

மறைமலையடிகளாரின் நூல்கள்

	நூ.	பு.	கா.
அம்பிகாபதி அமராவதி	4	00	
அறிவுரைக் கொத்து	3	00	
ஷெ உயரிய பதிப்பு	3	50	
திருக்குறள் ஆராய்ச்சி	1	75	
ஷெ உயரிய பதிப்பு	2	25	
தமிழின் தனிச் சிறப்பு	0	37	
கடவுள் நிலை	0	15	
சைவசமயப் பாதுகாப்பு	0	15	
திருக்கோயில் வழிபாடு	0	15	
சிறுதேவதைகட்கு உயிர்ப்பலி யிடலாமா?	0	15	
சீவகாருணியம்	0	15	
கடவுளுக்கு அருளுருவம் உண்டு	0	15	
கல்வியே அழியாச் செல்வம்	0	15	
கல்வியுங் கைத்தொழிலும்	0	15	
பகுத்துணர்வும் மாதரும்	0	25	
தமிழ்த்தாய்	0	15	
தமிழிற் பிறமொழிக் கலப்பு	0	25	
தனித்தமிழ் மாட்சி	0	25	
அறிவுநூற் கல்வி	0	15	
தமிழ் நாட்டவரும் மேல் நாட்டவரும்	0	60	
உடன்பிறந்தார் ஒற்றுமை	0	15	
கூட்டு வாணிகம்	0	15	
பெண்மக்கள் கடமை	0	15	
பெற்றோர் கடமை	0	25	

பாரி நிலையம்

59. பீராடவே சென்னை 1.